

# தாவி

ஆறாம் : செப்டம்பர் 1969



மே - 2000

Digitized by Noolaham Foundation.  
noolaham.org | aavanaham.org

12 / =

## இறைவனின் இரக்கத்தை அறிவித்த அருள் சகோதரி பவுஸ்தீனா கொவாஸ்காவுக்கு புனித பட்டம்



போலந்து இறையடியார் பவுஸ்தீனா கொவாஸ்காவுக்கு ஏப்ரல் மாதம் 30 திகதி ஞாயிறன்று புனிதர் பட்டம் வழங்கினார் திருத்தந்தை 2ம் அருள் சின்னப்பர்

ஏற்கனவே அறிவிக்கப்பட்டது போல் உரோமையிலுள்ள புனித பசிலிக்கா வளாகத்தில் ஏறத்தாள நூறாயிரம் விசுவாசிகள் குழுமிருந்தவேளை அருள் சகோதரி பவுஸ்தீனா கொவாஸ்காவின் வாழ்வு மற்றும் அவரது சாட்சியத்தை கடவுளின் கொடையாகத் திருச்சபைக்கு வழங்க பெருமகிழ்ச்சி கொள்வதாகத் திருத்தந்தை தமதுரையில் கூறினார்.

முதலாம் மற்றும் இரண்டாம் உலகப் போருக்கிடையில் கிறீஸ்து தமது இரக்கத்தின் நற்செய்தியை சகோதரி பவுஸ்தீனாவுக்கு அறிவித்தார் என்று கூறிய திருத்தந்தை அவ்வாண்டுகளின் நடப்புகளில் பங்கேற்ற பயங்கரமான துன்பங்களை அனுபவித்தவர்களுக்கு இவ்விரக்கச் செயலின் தேவை நன்கு புரியும் என்றார். இயேசுக்கிறிஸ்து ஓரிருமுறை அருட்சகோதரி பவுஸ்தீனாவுக்கு காட்சி தந்து இரக்கத்தின் செய்தியை வழங்கியுள்ள வேளை தமது அருட்பணி வாழ்வில் உலகெங்கும் இறைவனின் இரக்கத்தைப் பற்றி அறிவித்தவர் அருள் சகோதரி பவுஸ்தீனா.

புனிதர் பட்டம் வழங்கும் இந்நிகழ்ச்சி திருத்தந்தை 2ம் அருள் சின்னப்பரின் 39வது நிகழ்ச்சியாகும். மற்றும் இதுவரை 297 இறையடியார்களை புனிதர்களாக உயர்த்தியுள்ளார் என்பது குறிப்பிடத்தக்கது. மேலும் அருட்சகோதரி பவுஸ்தீனா குறிப்பிடும் இறைவனின் இரக்கம், இரக்கம் நிறைந்த கிறீஸ்துவின் சாயல் ஆகியவை திருச்சபை மகிமையுடன் கொண்டாடும் மாபெரும் யூலியின் சிறந்த வெளிப்பாடாகுமென தமதுரையில் குறிப்பிட்டார் திருத்தந்தை. கிறீஸ்தவ ஒருமைப்பாடு, விசுவாசப் பணிகள் போன்றவற்றுக்குத் தேவையான ஆற்றலை கிறீஸ்துவின் இரக்கம் ஒரு புது உத்வேகத்தை புனித பவுஸ்தீனாவின் பரிந்துரை மூலம் தருவதாக! என்று கூறினார், திருத்தந்தை.

# தொண்டன்

மே - 2000

மலர் 32 — இதழ் 04

ஆசிரியர்:

J. A. G. இரட்ணகுமார்

இணை ஆசிரியர்:

மலர்வேந்தன்

துணை ஆசிரியர்:

மெற்றில்லா இராஜேந்திரம்

வெளியீடு:

சமூகத் தொடர்பு நிலையம்,  
திரு/மட். மறை மாவட்டம்.

முகவரி:

சமூகத் தொடர்பு நிலையம்,  
அ. பெ. எண் - 44,  
மட்டக்களப்பு.

SOCIAL COMMUNICATIONS  
CENTRE

P. O. BOX - 44,  
BATTICALOA. 30000  
Tel: 065-22723

விலை: 12/-

ஆண்டுச் சந்தா: 160/-  
(தபாற்செலவு உட்பட)




## உள்ளே .....

1. அன்புடன் உங்களோடு ... 02
2. தேடிவரும் துணை ... 03
3. ஆழ்மனதின் ... 05
4. திருப்பலிக்குப் பணம் ... 06
5. சிறப்புத் தொழுகை ... 07
6. வாழ்வாங்கு வாழ ... 08
7. இரத்தத்தில் ஊறிய ... 09
8. கிறிஸ்தவ சபைகளில் ... 12
9. கலை இலக்கிய மஞ்சரி ... 13
10. புன்னகைத்துப் ... 14
11. திருச்சபைச் செய்திகள் ... 16
12. சந்தர்ப்பம் சூழ்நிலைகளே ... 18
13. புத்தாயிரமாம் ... 19
14. கட்டுப்பாடற்றுப் ... 20
15. சமாதானம் ... 21
16. போட்டி முடிவுகள் ... 23
17. விவிலிய பொது அறிவு ... 24

ஆக்கங்களுக்குப் பொறுப்பு அளித்தவர்களே (ஆ-ர்)

## அன்புடன் உங்களோடு.....

போர் சூழ்ந்த வேளை  
பொல்லாத கெடுபிடிகள்  
அவற்றை அழுல்படுத்த  
சில அதிகாரிகள் நியமனம்  
இது சரியானதே என்கிறார்கள் சிலர்  
இது சரிவராது என்கிறார்கள் சிலர்  
போரில் வெற்றி காண்போம் என்ற கோஷங்கள் ஒருபுறம்  
சமாதானப் பேச்சுவார்த்தை நடத்தினால் என்ன என்ற  
சிந்தனைகள் மறுபுறம் ...  
பிரச்சினை சிக்கலாகும் போதுதான்  
போர்வேண்டும் என்ற உக்கிரமும்  
சமாதானத்திற்கு ஏதாவது செய்யவேண்டும்  
என்ற நெருக்கடியும் தலைதூக்குகின்றன  
இதுதான் நமது நாட்டின் நிலை  
நமது நாட்டை மனிதர்கள் சூழப்பிக் கொண்டிருக்கிறார்கள்  
அதைத் தேய்வதின் பாதத்தில் ஒற்படைத்தால்  
நலமாயிருக்குமே



சரித்திரங்களைப் பார்க்கின்றபோது  
நோய் நொடியின்றபோது, போர்ச் சூழலின்போது  
மதத்தலைவர்கள் நாட்டை தேய்வதின்  
பாதத்தில் ஒப்படைத்து நேர்ச்சி செய்திருக்கிறார்கள்  
கடந்த காலத்தில் இக்கட்டான சூழ்நிலையில்  
சுர்தினால் தோமஸ் சுரே புனித மரியன்னை வழியாக  
இலங்கை நாட்டை பேசுவீடம் ஒப்படைத்தார்  
கிடைக்கப்பெற்ற நன்மையின் பொருட்டு  
எழுந்தது 'பசிலிக்கா' (றாகமையில் இலங்கை மாதா  
ஆலயம்)

அன்னை மரியாளின் பரிந்துரை  
சக்தியிக்கது என்பதையுணர்ந்து  
ஒவ்வொரு குடும்பமும்  
வணக்க மாதத்திலும் (மே மாதம்) அதைத்  
தொடர்ந்துவரும் மாதங்களிலும்  
குடும்பச் செயமாலை சொல்லி  
எமது நாட்டை ஒப்புக்கொடுத்தால்  
தேய்வ ஆசீர் நம் நாட்டின்மீது  
வந்து வீழும் என்பதில் சந்தேகமில்லை.  
உன் குடும்பத்தில் செயமாலை சொல்லவாயா?

★ ஆசிரியர்

பெண்களுக்குள் நீர் ஆசிரியற்றவர்,  
உம் வயிற்றில் வளரும் சூழ்நதையும் ஆசிரியற்றதே.  
லூக்கா 1/42.

# தேடிவரும் துணை அன்னை மரி

M. C. லோப்பஸ்



உங்களுக்கு உற்சாகமான ஒரு நற்செய்தி! நமது அன்னைமரி உங்களைத் தேடிவந்து காப்பவளாக இருக்கின்றாள். நம் தேவன் இயேசு அன்று லூக். 7:13-16ல் நயீன் பட்டணத்து விதவைப் பெண்ணின் இறந்த மகனைத் தேடிவந்து உயிர்ப்பித்துக்கொடுத்தார். அதுபோல நம் அன்னை மரியும் நம்மை எல்லாம் தேடிவந்து காப்பவளாக இருக்கின்றாள்! இதற்காக நாம் செய்ய வேண்டுவது ஒன்றே ஒன்றுதான். அதாவது அன்னைமரியோடு அன்பின் ஐக்கிய நிறைவில் அவளது பாசத்துக்குகந்தவர்களாய் வாழ்ந்து விட்டாள் போதும். அவளது நேசக்கரம் நம்மை எல்லா இக்கட்டுகளில் நின்றும் விடு வித்துவிடுகிறது. "இதோ உம் உறவினளான எலிஸபெத்தும் முதிர்ந்த வயதில் ஒரு மகனைக் கருத்தரித்திருக்கிறாள். மலடி எனப்படும் அவளுக்கு இது ஆறாம் மாதம்!" இந்த செய்தியை வானதூதர் அன்னைமரியிடம் சொல்கிறார். இதைக் கேட்டவுடன்

தானே அன்னைமரி விரைந்து சென்று எலிஸபெத்துக்குப் பணிவிடைபுரிய புறப்பட்டுவிட்டாள். பாருங்கள்! இங்கே எலிஸபெத்து தனக்கு ஒருவருடைய உதவி தேவை என்ற நிலையில் இருக்கிறாள். மேலும் அவள் அன்னைமரியின் உறவினளாய் இருக்கிறாள். இவை இரண்டும் அன்னைமரி புறப்பட்டுவிட போதுமானதாக இருந்தது. எலிஸபெத்து அன்னைமரியை உதவிக்கு - அழைக்கக்கூட இல்லை. என்றாலும் அன்னைமரி உதவி செய்யப் புறப்பட்டுவிட்டாள். இதுதான் அன்னை மரியின் பண்பு.

புறப்பட்டுவிட்ட அன்னைமரி அங்கே சென்று வெறும் உலகாதாயமான காரியங்களை மட்டும் உதவியாகச் செய்து கொடுக்க வில்லை. மாறாக ஆன்மீக ஆதாயங்களையும் சேர்த்தே கொடுக்கின்றாள். எலிஸபெத்தும் அவள் வயிற்றில் உள்ள கருவாகிய ஸ்நாபச அருளப்பரும் தெய்வீக அருளாகிய பரிசுத்த ஆவியால் நிரப்பப்படுகிறார்கள். அன்னைமரியின் நடத்துதலும் உதவியும் இவ்வாறு தான் இருக்கும். எப்போதும் அவளது உதவி உலகாதாயமான உதவிகளோடு ஆன்மீக உதவிகளும் சேர்ந்தே இருக்கும். ஆகவேதான் அன்னை மரியின் நடத்துதல் மிக்க ஞானம் உடையதாய், மனிதர் கண்களுக்கு புரிந்து கொள்ள முடியாத விந்தையான வழிநடத்துதலாக இருக்கும். இறுதியோ மாபெரும் மகிமையான வெற்றிவாகையாக இருக்கும். ஆன்மீகமும் சரீரமும் வளம்பெறும் நிலையிலே ஒப்புயர்வில்லா அதிசயங்களை அவளது நடத்துதல் கொண்டுவந்து சேர்த்துவிடும். ஏனெனில் அவள் ஞானம் நிறை கன்னிகை! இதைப்பிரியாத அன்னைமரியின் பக்தர்கள், 'அம்மா உன் பக்தர்களுக்குத் துன்பங்கள் அதிகமாக உள்ளதே' என்று சலிப்படைவது கூட உண்டு. என்றாலும் கலங்காதே நீ

எலிஸபெத்தைப்போல அவளுக்கு அன்புக் குகந்த உறவில் வாழ்ந்து வா! உன்னுடைய தேவைகளை அவளே ஆராய்ந்து பார்த்து இயேசுவிடம் மன்றாடி அனைத்தையும் பெற்றுத்தருவாள். உன் நெஞ்சம் தேடுவதை நலத்தில் பெற்றுத்தருவாள்.

அரு. 2:1-10ல் அந்த வீட்டார் அன்னை மரிக்கு உறவினர். அன்னை அங்கே இருந்தாள். அந்த வீட்டாருக்கு ஒரு சிக்கலில் இருந்து பெரும் விடுதலை தேவைப்பட்டது. யாரும் அவளைக் கேட்காதபோதுகூட அன்

னைமரி தன்னிச்சையாக அவர்களது தேவையை உணர்ந்து தன் திரும்புகள் இயேசு வின் மூலமாய் அவர்களது சிக்கலைத் தீர்த்துக்கொடுத்து விடுகின்றாள்.

எனவே பிரிய சகோதரனே சகோதரியே! நீயும் அன்னைமரிக்கு உகந்த பரிசுத்த ஜீவியம் ஜீவித்து அவளது உறவிலே நிலைத்திடு. அவள் தன்னிச்சையாகவே இயேசுவின் வல்லமையால் உன்னை முற்றும் நலப்படுத்துவாள். விண்ணிலும் மண்ணிலும் நீ நலம் பெறுவாய்.

## இயேசு கூறும் வாழ்க்கை விதிகள்! சில

கொலை செய்யாதீர்:-

பிறரைக் கொலை செய்வன் தண்டனைத் தீர்ப்புக்குள்ளாவான் என்ற கட்டளையைக் கேட்டுள்ளீர்கள். ஆனால் நான் உங்களுக்குச் சொல்கிறேன்: தன் சகோதரிடம் சினமுறுவோன் தண்டனைத் தீர்ப்புக்குள்ளாவான். (மத். 5:21)

சமாதானம் செய்:-

நீ கடவுளுக்குக் காணிக்கை செலுத்தப் போகையில் உன் சகோதரன் உனக்கெதிராக மனத்தாங்கல் கொண்டிருப்பதாக உணர்ந்தால் உன் காணிக்கையைப் பீடத்தின் முன்னால் வைத்துவிடு. திரும்பிப்போய் உன் சகோதரனோடு சமாதானம் செய். பின்னர் வந்து காணிக்கையைச் செலுத்து. (மத். 5:23)

அயலாருக்கு அன்பு:-

பகைவருக்கு வெறுப்பு என்று சொல்லியுள்ளதைக் கேட்டிருக்கிறீர்கள் நான் உங்களுக்குச் சொல்லுகிறேன் உங்கள் பகைவர்களை அன்பு செய்யுங்கள். உங்களுக்கு எதிராகச் செயல்படுவோருக்கு நன்மை செய்யுங்கள். இப்படிச் செய்தால் நீங்கள் வானகத்திலுள்ள தந்தையின் மக்களாவீர்கள். ஏனெனில், அவர் நன்றிகெட்டவர்களுக்கும் கூட நல்லவராயிருக்கிறார். அவரைப்போல் நீங்களும் இரக்கமுடையவராயிருங்கள். (லூக்: 6:35-36)

பிறர் குற்றங்களை மன்னியுங்கள்:-

பிறருக்குத் தீர்ப்பிடாதீர்கள். கடவுளும் உங்களுக்குத் தீர்ப்பிட மாட்டார். யாரையும் பழிக்காதீர்கள், கடவுளும் உங்களைப் பழிக்க மாட்டார். பிறருடைய குற்றங்களை மன்னியுங்கள். கடவுளும் உங்களை மன்னிப்பார். கொடுங்கள் கடவுளும் உங்களுக்குக் கொடுப்பார். (லூக்: 6:37-38)

தொகுப்பு: ஏ. ஆர். ரூபி,  
புதுக்குடியிருப்பு, வாழைச்சேனை.

# ஆழ்மனதின் கட்டளைகள்

பெனி யே. ச.

சுடிதம் எழுதக்கூட  
கை மறுக்கிறது.

எழுத்துக்கள்... எழுத்துக்கள்...

எழுத்துக்கள்

எழுத்துக்களிலான உலகத்தை  
நிறுத்தச் சொல்கிறது இதயம்.

நீங்கள் கேட்டவையையோ...

நேயர் விருப்பத்தையோ...

கேட்க மறுக்கிறது செவிகள்.

மனிதனால் உற்பத்தி செய்யப்படும்

ஒலிகளிலான உலகத்தை

தவிர்க்கச் சொல்கிறது மனம்.

'சக்தி'யோ 'சன்'னோ

'ரூபவாஹினி'யோ தூரதர்ஷனோ

இழுத்து மூடச் சொல்கிறது எண்ணம்.

பரந்த உலகத்தை

உற்று நோக்க வேண்டிய விழிகள்

ஒரு பெட்டிக்குள் சிறையாவதை

ஒப்புக்க மறுக்கிறது உள்ளம்.

வாசிப்பதைக் கூட

மூடிவைக்கச் சொல்கிறது உள்ளாணர்வு.

யாரோ எழுதியதை - நீ ஏன்

கடன் வாங்குகிறாய்?

புன்னகைக்கக்கூட மறுக்கிறது இதழ்கள்

இது என்னுடைய புன்னகைதானா?

என் அனுமதியின்றியே

இதழ்கள் விரிகின்றனவா?

ஆடைகளைத் துவைப்பதைக்கூட

அழுக்கான செயல் - என

அறிகிறது அறிவு.

மனம் நிறைய அழுக்கு

உடலுக்கு மட்டும் ஏன்

வெளுக்கப்பட்ட உடைகள்?

மனிதனால் உற்பத்தி செய்யப்படும்

ஆடைகளினால் - உன்

நிஜத்தை மறக்காதே!

ஆக மொத்தத்தில்...

சுண்களிலும் செவிகளிலும்

உடலிலும் வந்து வீழ்கின்ற

செயற்கை ஒலியையும் ஒளியையும்

மூடி வைத்து விட்டு

'நீ' என்ற

சமுத்திரத்திற்குள் மூழ்கச் சொல்கிறது

உள் மனம்.

ஒரு கல்லாக மலையாக

காற்றில் கலையாத

புல்லாக பூவாக

பொழுதெல்லாம் சிலையாக

ஒரே நிலையில் உறைந்து

உன் பிறப்பின் ரகசியமும்

இருத்தலில் அவசியமும்

வெளிப்படும் வரை

மூழ்கு... மூழ்கு...

அமைதியில் மூழ்கு - என

அடித்துக் கொள்கிறது

ஆழ்மனம்.

# திருப்பலிக்குப்

## பணம் வாங்கலாமா?



நன்றித் திருப்பலிக்கு இவ்வளவு, திரு  
பணத் திருப்பலிக்கு இவ்வளவு, இரங்கல்  
திருப்பலிக்கு இவ்வளவு என்று திருப்பலி  
நிறைவேற்ற பணம் வசூலிக்கிறார்களே இது  
நியாயமா? திருப்பலியை பணத்துக்கு விற்க  
லாமா? பரிசுத்தமும் புனிதமும் நிறைந்த  
அருள்வளங்களின் ஊற்றாகத் திகழ்கின்ற  
திருப்பலிக்கு விலை நிர்ணயிப்பது திருப்  
பலியை இழிவுபடுத்துவதாகாதா என்று வினா  
எழுப்புவோர், முணுமுணுப்போர் நம்மத்தி  
யில் உண்டு.

திருப்பலியை ஒரு குறிப்பிட்ட கருத்திற்  
காக ஒப்புக்கொடுக்கும்படி விசுவாசிகள்  
திருப்பணியாளர்களுக்கு வழங்கும் பணம்  
திருப்பலிக்கான கட்டணம் அல்ல. மாறாக  
காணிக்கையாகும். கட்டணம் என்பது கட  
டாயம் கொடுக்கவேண்டிய ஒன்று. காணிக்கை  
என்பது ஒருவர் தாமாகவே மனமுவந்து  
கொடுப்பதாகும். திருப்பலிக்கு கட்டாயம்  
காணிக்கை கொடுக்க வேண்டுமென்று திருச்  
சபை எவரையும் வற்புறுத்துவதில்லை.

திருப்பணியாளர்களைப் பராமரிப்பது  
விசுவாசிகளின் கடமையும் உரிமையுமாகும்.  
“வேலையாள் தன் உணவுக்கு உரிமை உடை  
யவரே” (மத். 10/10) என்று இயேசுக்  
கிறிஸ்து கூறியுள்ளார். புனித பவுல் கோவி  
லில் வேலை செய்வோர் கோவில் வருமா

### ★ அருள்தந்தை இருதயராஜ்

னத்திலிருந்தே உணவு பெறுவர். நற்செய்  
தியை அறிவிக்கிறவர்கள் அந்நற்செய்தியின்  
மூலமாகவே பிழைப்புக்குரியவற்றைப் பெற்  
றுக்கொள்ள வேண்டுமென்று நம் ஆண்டவர்  
பணித்திருக்கிறார் (1 கொரி. 9/13-14)  
என்றும், “இறை வார்த்தையைக் கற்றுக்  
கொள்வோர் அதைக் கற்றுக் கொடுப்போ  
ருக்குத் தமக்குள்ள நலன்கள் அனைத்திலும்  
பங்கு அளிக்கவேண்டும்” (கலாத்தியர் 6/6)  
என்றும் கூறுகின்றனர்.

எனவே, திருப்பணியாளர்களின் திருப்  
பணிக்கு விசுவாசிகள் கரணிக்கை வழங்குவது  
விவிலியத்திற்கோ, அல்லது கிறிஸ்துவின்  
விரும்பத்திற்கோ எதிரானதன்று.

### திருச்சபைச் சட்டப்படி

1. திருப்பணியாளர்கள் விசுவாசிகளிட  
மிருந்து திருப்பலிக்குக் காணிக்கை பெறலாம்  
(திருச்சபைச் சட்டம் 945 பிரிவு 1)

2. திருப்பலிக்குக் காணிக்கை செலுத்  
தும் விசுவாசிகள் திருச்சபையின் திருப்பணி  
யாளர்களை ஆதரிக்கின்றனர். (திருச்சபைச்  
சட்டம் 946)

3. ஏழைகளிடமிருந்து காணிக்கை  
பெறாமலேயே அவர்களுக்குத் திருப்பலி  
நிறைவேற்ற திருப்பணியாளர்களுக்குப் பரிந்  
துரைக்கப்படுகிறது. (திருச்சபைச்சட்டம் 945  
பிரிவு 2)

4. ஞாயிற்றுக்கிழமைகளிலும், கடன்  
திருநாட்களிலும் பங்குத்தந்தை தன்னுடைய  
பங்குமக்களின் கருத்துக்காகத் திருப்பலி  
ஒப்புக்கொடுக்க வேண்டும். (திருச்சபைச்  
சட்டம் 534, பிரிவு 1)

5. ஒரே திருப்பலியில் பல கருத்துக்  
களை இணைக்கக்கூடாது. (திருச்சபைச்  
சட்டம் 948)

6. வாணிபம் அல்லது பண்டமாற்றம் ஆகியவைகளைத் திருப்பலிக் காணிகையிலிருந்து முற்றிலும் விலக்கவேண்டும். (திருச்சபைச் சட்டம் 947)

பழைய ஏற்பாட்டில் இறைமக்கள் தங்கள் வருவாயில் பத்தில் ஒரு பங்கை இறைவனுக்குக் காணிக்கையாகச் செலுத்தினர். (தொடக்க நூல் 28/22; வேவியர் 27/30) இன்றும் கத்தோலிக்கரல்லாத ஏனைய கிறிஸ்தவ சபைகளில் இப்பழக்கம் பொதுவாகக் கடைப்பிடிக்கப்படுகிறது. கத்தோலிக்க விசுவாசிகள் தங்கள் பங்கில் பணிபுரியும் திருப்பணியாளர்களையும், தங்கள் பங்கையும் பராமரிக்க தங்கள் வருவாயில் பத்தில் ஒரு பங்கை அல்ல, நூற்றில் ஒரு பங்கை மட்டும் ஒவ்வொரு மாதமும் ஒழுங்காகச் செலுத்தினால் திருப்பலிக்கும் திருவருட் சாதனங்களுக்கும் காணிக்கை பெறுவதை முற்றிலும் நிறுத்திவிடலாம். அவ்வாறு செய்ய கத்தோலிக்க விசுவாசிகள் முன்வராத வரை திருப்பலிக்குக் காணிக்கைபெறும் வழக்கத்தை நாம் அனுமதிக்க வேண்டும். அல்லது குறைந்த அளவு சகித்துக் கொள்ளவாவது வேண்டும்.

மேதையைப் போன்று மௌனமாயிரு. மக்கள் உன்னைத் தத்துவமேதை எனக் கருதுவர். மௌனம் உன்னை ஒருநாளும் நடுத்தெருவில் நிற்கவிடாது. மாறாக உன்னை நானிலத்தில் சான்றோனாக உயர்த்திவிடும்.

## சிறப்புத் தொழுகை

இப்ராஹீம் என்ற இஸ்லாமியத் துறவிதன்னுடைய சீடர்களுடன் ஒருநாள் வெளியூர்ப் பயணம் போனபோது ஒரு பள்ளி வாசலில் தங்க நேர்ந்தது. அது ஒரு பழைய கட்டிடம். அதிலிருந்த ஒரு துவாரத்தின் மூலம் வீசிய பனிப்புயல் உள்ளே தங்கியிருந்தவர்களைப் பாதித்தது. ஊசிகுத்துவதுபோன்ற குளிர்ப்பாதிப்பால் அவர்கள் சுருண்டு அவதிப்பட்டார்கள். இதனைக் கவனித்த இப்ராஹீம் எழுந்து போய் அந்தத் துவாரத்துக்கு மறைவாக தன்னுடைய முதுகை அடைத்தபடி நின்று கொண்டார். பனிப்புயலின் பாதிப்பை அவர் ஒருவரே தாங்கிக் கொண்டதால் மற்றவர்கள் அமைதியாகத் தூங்கினார்கள். அப்படி அவர் செய்ததால் அவருடைய வழக்கமான பின்னிரவு நேரத் தொழுகை தடைபட்டுப் போயிற்று. இந்த உறுத்தலில் இரண்டு நாட்களாக தொழுகை தவறவிட்டதை இறைவனிடம் எடுத்தியம்பி வருத்தப்பட்டார். இரண்டாம் நாள் ஓர் அசரீரி அவருடை காத்தில் கேட்டது. “இப்ராஹீம், இரண்டு நாட்களுக்கு முன் நீர் செய்த பின்னிரவுத் தொழுகை இறைவனுக்கு மிகவும் பிடித்துப்போயிற்று” ‘ஐயோ’ அன்று நான் தொழுவே இல்லையே! என்றார் இப்ராஹீம். “அன்று நீர் செய்த சேவையே இறைவனுக்கு மிகவும் பிடித்த சிறப்புத் தொழுகை” என்றது அசரீரி.

(நன்றி - தோழன்)

## வாழ்வாங்கு வாழ.....

### அறஞ்செய்க

ஓடிப் பொருள்தேடி ஓர்மழுடன் வாழ்ந்தவர்கள்  
பாடையிலே போகையிலே பைங்கினியே - காசுபணம்  
ஓடியுடன் வந்திடுமோ! உயிரைப் பிடித்திடுமோ  
நாடியறம் செய்க நலம்.

### தர்மத்தலை

உன்னைப்போல் நேசி, உன்பிறரை என்றியம்பும்  
பொன்னின் மொழியேற்றுப் பூதலத்தில் - இன்னும்  
புன்செயலும் பொல்லாப்பும் பொன்பொருளும் வேண்டற்க  
என்செயினும் தர்மம் தலை.

### பாதகர் மாட்டு

சாதி குலமினத்தால் சார்ந்த மொழியால் மதத்தால்  
சேதித்தல் நீதியோ! சீரியரே! - மேதினியில்  
சீதனமாய் வீடும் சீர்வரிசை பொன்பொருளும்  
பாதகர் மாட்டன்றோ படும்!

### காத்தல் கடன்

தாய்தந்தை இல்லாரைத் தாரம் இழந்தவரை  
நேயமார்க்காத்து நெறிப்படுத்தி - ஆயபடி  
அன்னையாய்த் தந்தையாய் அன்புடைய பத்தாவாய்  
கண்மணிபோற் காத்தல் கடன்.

### கூற்றென்றறி

வஞ்சகமும் சூதும் வழிப்பறியும் கொலை கொள்ளை  
வெஞ்சினமும் பொய்யும் பொறாமைகளும் - லஞ்சம்  
கஞ்சத்தனமும் கள்காமம் போதையிவை  
அஞ்சல் அறன்கூற்றறி.

★ கே. ஜே. வேலுப்பிள்ளை

# இரத்தத்தில் ஊறிய .....

★ N. பார்த்திபன்

“அம்மா.. அம்மோய்..”

“ஏன் குழந்தைப் பொடியன் மாதிரிக் கத்துறாய்... நானும் வீட்டுக்குள்ளதானே நிற்கிறன் காது செவிடே மெல்ல கதைத்துப் பழகு”

“என்றை உடுப்புக்களெல்லாம் ஊத்தையாய்க் கிடக்கு நீயும் தோய்ச்சுத் தாறதில்லை ராசுவிட்டைக் கொடுக்கவு மில்லை..” சொல்லியபடி என் உடுப்புக்களைக் கொண்டு வந்து விறாந்தையில் போட்டு என் கோபத்தைத் தீர்த்திட்ட திருப்தி எனக்கு.

“இண்டைக்கு ராசு வருவான் குடுத்தால் ஒரு கிழமைக்குள் தருவன்”

“ராசுவுக்கு ஏலாதம்மா பொடியன் இப்ப வீடுகளுக்கு போறவனே..?”

“ஓமோம், ராசுவுக்கும் வயசு இப்ப ஐம்பத்தைந்தா கிறது மகள் மருமகள் இருவரும் சேர்ந்து இப்ப குடிசைப் பாக்கிறவங்க”

ராசுதான் எங்களுடைய குடும்பத்திற்கே கட்டாடி. (சலவைத் தொழிலாளி) பாவம் ஓர் அப்பாவி. இந்த நேரத்திலும் வீடுகளுக்குவந்து உடுப்புக்களை எடுத்துக்

கொண்டுபோய் தோய்த்துத் தருவார். அதற்காக என்ன கொடுத்தாலும் மறுபேச்சின்றி வாங்கிச் செல்வார். அரிசி, நெல், ஓடியல், தேங்காய்... எதுவென்றில்லை. இது ஒரு பண்டமாற்றுத்தான். பயன்...? ராசுவுக் கில்லை.

எங்கள் கொடுப்பனவுகள் யாரையும் திருப்திப்படுத்தாது. ஆனால் ராசு ஒரு நாளும் முகம் சுளித்தது இல்லை. இப்போதும் ‘நாம் பார்த்து தாறதை தரவாக்கும்’ என்பதுதான் ராசுவின் பேச்சு. ஏதோ பரம்பரைத் தொடர்பு போல நானென்ன பேரம் பேசுவது என்ற மன நிலையில் ராசுவின் போக்கு.

ராசுவின் குடும்ப நிலை சோகந்தான். மூன்று பெண்பிள்ளைகளும், ஒரு ஆண்பிள்ளையும். பிள்ளைகள் தொடர்ந்து படிக்கவில்லை. அதற்கும் ராசுவின் பதில் “நாம் இருக்க நானென்பயப்பட வேண்டும்” என்பதுதான். ராசுவின் மூத்த மகளின் திருமணத்திற்கு எங்களுடைய குடும்பம் ஒரு பத்தாயிரம் ரூபா பெறுமதியான சங்கிலி கொடுத்ததாயும், கலி



யாணச் செலவுக்குச் சில பொருட்கள் கொடுத்து ஒப்பேற்றியதாயும் அம்மா சொல்லிப் பெருமைப் படுவாள். ஆனாலும் ராசுவின் உழைப்புக்கு இது போதாது என்பது என் எண்ணம்.

‘காசுக்கேத்த குடைக் கருவாடு’ என்பதுபோல ராசுவின் மருமகனும்... இந்தக் காலத்துக்கு ஏற்ற செயற்பாடுகள் குடி-வெறி இல்லை. நல்ல பொடியன் என்று அம்மா அடிக்கடி சொல்லிக் கொள்வாள். ராசுவுக்குப் பிடித்த தற்கு அதுவும் ஒரு காரணம். இனி, மாமனுடன் சேர்ந்து துறைக்குப் போவது, ஒத்தாசையாக தோய்த்துக் கொடுப்பது, மாமன் பார்த்துவந்த குடிசைப் பார்ப்பது, அந்தக் குடும்பங்களின் மனம் நோகாமல் நடப்பது இவைகளும் ராசுவுக்குப் பிடித்தவையே.

ராசு பற்றிய நினைவுகளில் மூழ்கியிருந்த எனக்கு, இந்த உடுப்புகளை ராசுவின் வீட்டுக்குக் கொண்டுபோய்க் கொடுத்தாலென்ன என்ற எண்ணம் பிறக்கிறது.



“அம்மா, ராசு இண்டைக்கு வராவிட்டாலும் நானே ராசுவின் வீட்டுக்குக் கொண்டுபோய்க் கொடுத்திட்டு வாறன்” அம்மாவின் பதிலை மீண்டும் ... மீண்டும் சொதிக்கிறேன்.

“டேய் டேய், அப்பா வீட்டை அடிதான் வாங்குவாய். இதென்ன புதுப்பழக்கம், ம் மரியாதையில்லை. நாளைக்குப் பாக்கிறவங்கள் மதிக்காங்கள். அதோட குடிமக்கள் வீட்டுக்கு வந்துதான் எடுக்கிறது வழக்கம். இப்ப நீ கொண்டுபோக ராசுவும் பேசுவன்”.

“அதுவும் அப்படியே சரி, சரி, இண்டைக்கு ராசு வரட்டும். நான் இதற்கு முடிவு கட்டுறன். நீங்களும் ஆரும் நொந்து போனவங்களைத்தான் ஏறி மிதிப்பீங்க. ராசுவுக்கும் ஊர் நிலைமை தெரியாது ஏன் மகனுக்கும் மருமகனுக்கும்...?”

ராசுவின் வரவை எண்ணி வழி பார்த்திருக்க, ராசு வருகிறார். வரும்போது ‘கேற்றடியில்’ தோள்சால்லை இயல்பான தொழிற்பாடாய் இடுப்புக்கு ‘பெல்ற்’ ஆகிறது. என்னைக் கண்டதும் ராசுவுக்கு புதுச்சந்தோஷம் பிறந்ததுபோல சிரித்தபடி வருகிறார்.

“தம்பி எப்ப வந்தது? ஆளை நல்லா படிப்பு வாட்டி எடுத்துப் போட்டுது”

இந்தச் சம்பிரதாயக் கேள்விக்குச் சரியான விடை கொடுக்க வேண்டிய அவசிய

மில்லை என உணர்ந்தாலும், என் மெலிவுக்குக் காரணம் ‘கம்பஸ்’ படிப்புத் தானென ராசு நினைக்கும் நினைப்புக்கு பதில் சொல்ல வேண்டும் போல ஒரு தவிப்புத் தூண்ட “படிப்பில்லை, ‘கம்பஸ்’ சாப்பாடு சரியில்லை” எனக் கூறுகிறேன்.

“ஆ, இதொரு கறுமப் பிழைப்பு... இவளவு அரிசி, பால், பழம் இருக்கிற வீடு கிடக்க... எங்கையோ போயிருந்து காய்ஞ்சு கருவாடப் போகுதே”

நானும் ராசுவும் பேசிக் கொண்டிருக்கும் போது அம்மா இருவருக்கும் தேநீர் கொண்டுவந்து தருகிறாள். அந்தத் தேநீர்க் கிளாசையும் வாங்கிக்கொண்டு ராசு வாசலில் அமர்கிறார். அது ராசுவின் சிப்மாசனம்.

“ஏன் ராசு இந்தக் கதிரையில் இருந்தால் என்ன?”

“அது பரவாயில்லை... நான் இதில இருக்கிறன்” என்று சொல்லியபடி ராசு.

“ராசு ஒரு ‘லோன்றி’ போட்டால் நல்ல உழைப் பெல்லே ‘கட்டன் றைற்றா’ காசும் வாங்கலாம். மகனும்

மருமகனும் இருக்கிற மாது ரிக்கு” நான் கதையை முடிக்கமுன் ராசு இடையில் குறுக்கிட்டு “தம்பியின்ரை கதையும் ஒரு கதையே... படிச்ச குழப்பிப் போயிட்டுது அது சரிவராது...” தேநீர்க் கிளாசை ஊதி, ஊதிச் சீகுட்டைக் குறைத்துக் கொண்டு ராசு பேசுகிறார்.

“ஏன் ராசு சரிவராது? ஒரு சின்னக் கடையாய்ப் பாத்து எடுக்கிறது. வேணுமென்றால் எங்கடை வீட்டு கண்ணாடி அலுமாரியையும், மேசையையும் எடுக்கிறது. இனி, ‘அயன்பொக்ஸ்’ எல்லாம் உங்கடை வீட்டில இருக்குதுதானே”

“தம்பி, நான் சரிவராது! என்று சொன்னதைப் பிழையாக விளங்கியிட்டுது. மேசை கண்ணாடி அலுமாரி, நாக்கை எல்லா வீட்டிலயும் எடுக்கலாம் ஏன் கடைகூட, நான் பாக்கிற சட்டம்பியார் வீட்டுக்கடை பூட்டியபடி சந்தியில் இருக்குது. கடையும் ஒன்றுக்கு மூன்று ‘ரவுணில’ இருக்குது”

“அப்ப ஏன் ராசு சுணக்கம் நல்ல நாளாய்ப்பார்த்து ‘லோன்றி’ ஒன்று சிறக்கிறது தானே. யோசிக்கக்கொண்டு இருக்கக்கூடாது”

ஏமாற்றத்தை அறிவுக்கு ஏற்றமாகக் கொள்பவன் அறிவாளி. அதை அழிவுக்குப் பாலமாகக் கொள்பவன் ஏமாளி. அதைப் பொருட்படுத்தாமலே இருப்பவன் கோமாளி.

பல 'லோன்றி'களுக்கு உடுப்புகளைக் கொடுத்து காத்திருப்பதும், அதற்குச் செலவழிப்பதும்... உண்மையில் 'லோன்றி' இன்று ஒரு வருமானம் தரும் தொழில் என்ற என் அனுபவம் ராசுவைத் தூண்டுகிறது.

"தம்பி, இப்ப தம்பியின்ரை ஐயா, பெரியையா, மாமா ஆக்கள் டேய் ராசு இங்கை வா, இந்த உடுப்புக்களை இன்ன நாளைக்குத் தா, ஏன்ரா இவ்வளவு நாளும் சுணக்கினாய் என்று பேசினாலும்... ஏன் அடிச்சாலும் பொறுத்துக் கொள்ளலாம். அவை எங்களை வளத்தவை, சுசு-துக்கங்களில பங்கெடுத்தவை எங்கடைய தேப்பன் காலத்திலிருந்து அவை காட்டின வழிகளில நாங்க வாழ்கிறோம். இது 'லோன்றி' ஒன்று! போட்டிட்டமென்று வைக்க... கண்ட சாதியும் வந்து டேய் ராசு என்று கூப்பிட, ஞாயம்பேச... சீ, அது சரிப்பட்டு வராது எனக்குப் பொறுக்கேலாது.. 'லோன்றியும்' வேண்டாம்.. கண்டவனும் வந்து அறுக்கை பண்ணவும் வேண்டாம்"

ராசு தன் முடிவைத் தெரிவித்து விட்டார். ராசு சாதியை இன்னமும் பார்க்கிறார். ராசுவை சாதியில் தாழ்ந்தவரென்று இல்லைத் தாழ்த்தப்பட்டவரென்று நான் கவலையுடன் எண்ணியிருக்க... ராசுவே கண்ட சாதியமென்று யாரைக் குறிப்பிடுகிறாரென்பது எனக்குள் புரிய நான் கடுமையாக

கர்வமுள்ளவன் கடவுளை இழக்கின்றான், பொறாமைக்காரன் பண்புதனை இழக்கின்றான். அன்பில்லாதவனோ தன்னையே இழக்கின்றான்.

யோசிக்கிறேன். ஏன் இப்படி?

என் யோசனையைத் தட்டிக்கழித்துவிட்டதும், இன்னமும் ஏதோ சொல்லவேண்டும் போல் ராசுவுக்கு இருப்பது புரிகிறது.

"தம்பி என்ன யோசிக்கிறது? ராசு தனக்குக் கீழுள்ள சாதியளைப் பார்க்கிறான் என்றுதானே யோசிக்கிறது? நான் அதுமட்டுமல்ல நினைச்சுச் சொல்றன்..."

ராசுவின் பதில் என்னைமேலும் சிந்திக்க வைக்கிறது. "வேறு என்ன ராசு நினைக்குது?" என்று அறிந்திடுவேண்டுமென்ற ஆர்வத்திள் கேட்கிறேன்.

தம்பி, இப்ப நான் சில கோயில்களுக்கு வெள்ளை கட்டுறன். திருவிழா என்றால் என்னைத்தான் கூப்பிடுவினம் எங்கை வேறையொரு கட்டாடியைக் கூப்பிட்டும் பாப்பம். அவங்கள் கண்ட சாதிக்கும் தொழில் செய்யிறாங்க. நான் அப்படியே...? நான் பெருமைக்குச் சொல்லேலத் தம்பி.. நான் பாக் கிற குடியாரும் சாதிக்காரர்

தான். நான் கட்டுற திருவிழாக்களும் பெரிய கோயில்கள்தான்.

"ராசு, சரி..... சரி..... கோயில் பெரிசு, குடியாரும் திறம் சாதி.. இதால வருமானம் கூடுதே..... உன்ரை வாழ்க்கைப் பாட்டுக்குப் போதுமே...?"

என்ன தம்பி வருமானம்? வருமானத்தைவிட மாணம் பெரிசு... எங்கடைய ஆக்களில நான் கொஞ்சம் வசதி குறைஞ்சவன்தான். ஆனால் எங்கட கட்டாடிச் சாதியில திறம் சாதி நான். அப்படியொரு செல்வாக்கு எனக்கிருக்கு.....

ராசுவின் பேச்சு... என்னைத் திகைப்படைய வைக்கிறது. முன்னேற வழி சொல்லப்போய் மூக்குடை பட்ட நிலையில் நான்.



# கிறிஸ்தவ சபைகளில்

## அரசியல் விழிப்புணர்வின்மை

★ அருள்தந்தை குமார்ராஜா

அனைத்துக் கிறிஸ்தவ சபைகளுக்கும் உள்ள பொதுவான குறையாக இருப்பது அரசியல் விழிப்புணர்வின்மை. அடிப்படைவாதச் சபைகளில் இக்குறை அதிகமாகவே காணப்படுகிறது. குறிப்பாக அமெரிக்காவில் சமய ரீதியான ஆதிக்கம் எவ்வாறு கலாசார, பண்பாட்டு ரீதியான ஆதிக்கமாக மாறிவிடுகிறது என்னும் விழிப்புணர்வு மூன்றாம் உலகைச் சேர்ந்த சபைகளில் இல்லவே இல்லை. புதிய சபைகளை உருவாக்கவும், வளர்க்கவும் தாராளமாகப் பண்பு உதவி செய்யும் அமெரிக்கா, நற்செய்தி அறிவிப்புடன் அமெரிக்காவின் வியாபார சித்தாந்தத்தையும், நுகர்வுக் கலாசாரத்தையும் சேர்த்தே அறிவிக்கிறது என்பதை பலரும் உணர்வதில்லை.

அதுமட்டுமல்ல, இருநூறு ஆண்டுகளுக்கு முன் ஆங்கிலேயர் கடைப்பிடித்த நாடுபிடிக்கும் அதே உத்தியை இந்த நூற்றாண்டில் அடிப்படைவாதச் சபைகளைப் பயன்படுத்தி அமெரிக்கா செய்கிறதோ என்ற சந்தேகம் பலருக்கும் எழுகிறது. புதிய காலனியாதிக்க முயற்சிகளைப் பார்க்கும்போது, இச்சபைகள் ஓர் அரசியல் ஆயுதமாக பயன்படுத்தப்படுகின்றன என்னும் குற்றச்சாட்டில் உண்மை இருப்பதாக நாம் உணர்கிறோம்.

கடந்த காலத்தில் வேதம் போதித்த மிஷனரிகளும் வியாபாரிகளும் கைகோர்த்துக் கொண்டு மூன்றாம் உலக நாடுகளை ஐரோப்பியக் காலனியாக்கினர். போதகர்கள் மக்களை மனம் மாற்றினர். வணிகர்கள் அவர்களின் வளங்களைக் கொள்ளையடுத்தனர். அதே நிலைமை இன்றும் தொடர்கிறது கொஞ்சம் வித்தியாசமாக.

முதலாளித்துவக் கோட்பாடு, தாராள பொருளாதாரக் கொள்கை, பண்பாட்டு மயமாக்கல், உலக வங்கியின் ஆதரவுடன் நடை

பெறும் பல்வேறு திட்டங்கள் இவற்றை எல்லாம் நேரடியாக மூன்றாம் உலக நாடுகள் மீது திணிக்கும் அமெரிக்கா, இதே கோட்பாடுகளை மறைமுகமாக, மதத்தின் பெயராலும், நற்செய்தி அறிவிப்பின் பெயராலும் செய்கிறது. அல்லது குறைந்த பட்சம் அரசியல், பொருளாதார விழிப்புணர்வு ஏற்பட்டுவிடாமல் மக்களை மழுங்கடித்து திணிப்புகிறது. இலத்தீன் அமெரிக்க நாடுகளில் கடந்த பத்தாண்டுகளில் அடிப்படைவாதச் சபைகள் மூலம் கம்யூனிசத்தை அடக்க பணம் கொடுக்கப்பட்டது. பல தென்னமெரிக்க நாடுகளின் அமெரிக்க ஆதரவு சர்வதிகாரிகளுக்கு அடிப்படைவாத சபைகளின் போதகர்கள் முழு ஆதரவு தந்தார்கள். சில நாட்டின் முன்னாள் சர்வதிகாரி அகஸ்டோ, மற்றும் பெருநாட்டின் அதிபர் ஆல்பர்டோ முதலியோர் இதற்கான எடுத்துக்காட்டுக்கள். மூன்றாம் உலக நாடுகளில் மக்கள் எழுச்சிக்கு வித்திட்ட விடுதலை இறையியலை நேரடியாகத் தாக்கி, போலி ஆன்மீகத்தை வளர்த்துவிட முதல் உலக நாடுகள் நேரடியாகவும், மறைமுகமாகவும் நிதி அள்ளித் தருகின்றன. இவற்றை எல்லாம் பார்க்கும்போது புதிய காலனியாதிக்கம் உருவாக்க புதிய சபைகளும் ஓர் ஆயுதமாகப் பயன்படுத்தப்படுகின்றனவோ என்ற கேள்வி எழுகிறது. மேலும், நற்செய்தி சபைகளை உருவாக்கல் என்ற பெயரில் மூன்றாம் உலக நாடுகளுக்கு கோடிக் கணக்கான ரூபாய்களை இறைப்பதில் அமெரிக்காவுக்கு சமயம் தாண்டிய ஒரு இலாப நோக்கு இருக்கிறது என்ற ஐயத்தை உறுதிப்படுத்தவும் செய்கிறது. இது பற்றிய தெளிவான ஒரு புரிதல் நமக்குத் தேவை.

# கலை-இலக்கிய மஞ்சரி

- காற்றாடி -

வண்ணத்துப் பூச்சிகளின்  
வெளியீடு - 04 . 01-03-2000

கண்கவர் விதத்தில் சிறுவர்களுக்கென்றே மட்டக்களப்பிலிருந்து வெளியாகும் மொரு சிறு சஞ்சிகை.

சிறுவர் கதைகள், கவிதைகள், செய்திகள், சிறுகுறிப்புகள், சிறுவர்களின் வினைத்திறனை விருத்தி செய்யும் அதேவேளை அவர்களின் பொழுதுபோக்காக அமையும் விதத்தில் 'நீங்களும் செய்து பார்க்கலாம்' என்று அம்சங்களிருந்தாலும், அவை சரியானவொரு நெறிப்படுத்தலுக்குள்ளாகாத தன்மையைக் காணமுடிகிறது. குறிப்பாக கதை, கவிதைகள், 'பாடல்' என்ற தலைப்பில் எழுதப்பட்ட கவிதையில் வரும்,

அள்ளிச்சூடும் பூவைப்போல  
அன்பாய்வாழப் பழகுவோம்

என்ற வரிகள் வெறும் எதுகை மோனைக்காக எழுதப்பட்டதே தவிர அது எவ்வித அர்த்தத்தையும் தொனிக்கவில்லை.

தற்காலச் சிறுவர்கள் இயற்கையிலேயே நுண்ணறிவுள்ளவர்களாயிருப்பதால் 'சிறுவர்களுக்குரியதுதானே' என்று இதை இலகுவாய் எடுத்துவிட முடியாது. ஆகவே ஆகங்களில் மொழியின் லாவகம் கையாளப்பட்டு, பிரசுரிக்குமுன் நல்லதொரு நெறியாள்கைக்குள்ளாக செம்மைப்படுத்தப் பட்டால் சஞ்சிகைக்கு சிறப்பான எதிர்காலமுண்டு.

தமிழும் வாழத்  
தரமும் வேண்டும்.



## விருது வழங்கல் நிகழ்வு

மட்டக்களப்பு வாசகர் வட்டத்தின் விருது வழங்கல் நிகழ்வு 30-4-2000 அன்று மகாஜனா கல்லூரி மண்டபத்தில் இடம் பெற்றது.

கலை இலக்கியப் பணியில் நீண்டகாலம் சேவையாற்றிவரும் 'தரிசனம்' விழிப்புலனற்றோர் நிறுவனம், காந்தி சேவா சங்கம் ஆகியவற்றின் நிறுவன கர்த்தாவான திரு. வ. சிவசுப்பிரமணியம் B. A., இலக்கியக் கலாநிதி, வித்துவான், சா. இ. கமலநாதன் ஆகியோரைக் கௌரவித்ததன் மூலம் இருபது வருடமாக இயங்கும் மட்டக்களப்பு வாசகர் வட்டம் இன்னுமொரு மகுடச் செயலாற்றியுள்ளது.

நீண்ட, தேவையற்ற தலைமையுரை சலிப்புத்தந்தாலும், திரு. சிவசுப்பிரமணியம் வித்துவான் கமலநாதன் ஆகியோரின் சிறிய ஏற்புரையும், பேராசிரியர் கார்த்திகேசு சிவத்தம்பியின் சிறப்புரையும் தலைமையுரைக்குக் கழுவாய் தேடுவதுபோலமைந்தது.

பேராசிரியர், சுவாமி 'விபுலானந்தரைப்பற்றி' எழுதியதைத்தவிர மட்டக்களப்பு அவர் சம்பந்தமான காத்திரமான ஆய்வு விடயத்தில் என்ன செய்துள்ளது? என்ற நியாயமான கேள்வியையும் கேட்டுவைத்தார். அத்துடன் தமிழின் தொன்மையை மாத்திரம் தூக்கிவைத்தால் போதாது அதன் தொடர்ச்சியும் பேணப்படல் வேண்டும். 14ம், 16ம் நூற்றாண்டு இலக்கிய வேறுபாடு பழமையின் தொடர்ச்சியில் புதுமையையும், புதுமையின் தொடர்ச்சியில் பழமையையும் வலுவுள்ளதாகியது என்றும் கூறினார்.

★ அ. ச. பாய்வா

# புன்னகைத்துப் பூரிப்படையுங்கள்

★ ஏ. பி. வி. கோமல்

அன்று நான் சாய்வு நாற்காலியில் அமர்ந்து ஓய்வெடுத்துக் கொண்டிருக்கும் பொழுது என் மூன்றரை வயது பேரன் அல்வின், முச்சக்கர சைக்கிளில், சுமார் 300 மீற்றர் தூரத்திலுள்ள மகள் மொரீனின் வீட்டிலிருந்துவந்து வெற்றிகரமாகக் கத்தினார்.

“ப்பா! எனக்கும் ஷேவின் மச்சியைப் போல் சைக்கிள் ஓட்ட முடியுமே!” ஆம் முதன் முறையாக நீண்டதூரம் சைக்கிளில் என் வீட்டுக்கு வந்துவிட்டார். என்னமகிழ்ச்சி என்ன வெற்றிப் புன்னகை!

ஆம், நம் மனதுக்கு இதமான ஏதாவது கிடைத்தவுடன், மனம் புன்னகைக்கிறது; சிரிப்பாய் முகத்தில் மலர்கிறது. இது நம் மைப்பார்ப்பவர் முகத்திலும் புன்னகையை மலரச்செய்கிறது எனவேதான் ஆங்கிலத்தில் ‘Smile and the world smiles with you’ என்பர். ஆம் புன்னகையுங்கள் உங்களுடன் உலகம் புன்னகைக்கிறது. நாம் வாழ்வில் முன்னேற செய்ய வேண்டியவைகளில் பிரதானமான ஒரு விடயம் ஒன்று.

இதைப்போன்ற இன்னும் ஒன்பது கூறுகிறேன்.

அடுத்து மனோ தைரியத்துடன் வாழுகள். எதற்கும் பயப்படவேண்டாம். இறைவனும் அன்பு வடிவமானவன். எனவே அவன் நம்மை பயப்படுத்தமாட்டான். ‘துணிந்துநில்’ என்பது ஒரு நல்ல தமிழ் சொற்றொடர்.

ஏனையவர் நம்மைப் புகழ்ந்தால் அதனை ஏற்றுக்கொண்டு உடனடியாக நன்றி கூறுங்கள். நாம் அனேகமாக வாழ்த்துபவர்களுக்கு நன்றி சொல்ல பின்னடைகிறோம்.

செய்து முடிக்காத நிகழ்ச்சிகள் இருந்தால் பூரணமாக்குங்கள். பாதிமுடிந்த வேலையைப்போல் தீமையான வேலை ஒன்றுமில்லை. செய்ய இருப்பதை முடித்தால் மனத்திருப்தியும், புதிய வேலையைத் தொடங்க வேண்டும் என்ற மன எழுச்சியும் ஏற்படும். புதியவை செய்யும்பொழுது புன்னகைப்போம்.

வேறுபட்டவர்களாக இருக்க முயற்சியுங்கள். ஆற்றில் அடிக்கப்பட்டு போகும் துரும்பாய் இருக்காதீர்கள். எதிர்நீச்சல் போடுங்கள். உங்களின் குணங்களில் ஒன்றை விரும்பாவிடில் அதனை மாற்றிக்கொள்ள விடாமுயற்சி எடுங்கள். வெற்றி பெறுவீர்கள் என்று திடமாய் நம்புங்கள்.

ஏனையவர்கள் நல்லவை செய்ய உங்களுவியுங்கள். நீங்கள் அவ்வழி நடந்து வழிகாட்டுங்கள். நல்லாசிரியர்கள் எல்லாரும் வழிகாட்டிகளே.

ஒவ்வொரு நாளும் சிறிதுநேரம் ஓய்வாய் இருங்கள். உலகம் அதன் பாட்டில் சுழன்று தன் தொழிலை, பணியை ஆற்றட்டும். வீணில் தலையிட வேண்டாம். சற்று நேரங்கழித்து நீங்கள் புத்துணர்ச்சியுடன் புன்னகைப்பீர்கள்.

உண்மை விலைமதிப்பற்றது. உண்மையே கடவுள். உண்மைக்காக எதையும் இழக்கலாம். ஆனால் எதன் பொருட்டும் உண்மையை இழந்து விடக்கூடாது.

- மகாத்மாகாந்தி

பிரச்சினைகள் இருந்தால் ஏனையவர் களுடன் பங்குபோட்டுக் கொள்ளுங்கள். பங்கு போடுவதில் பற்றும், பாசமும், பரவசமும் வளரும். 'No man is an Island' - 'ஒரு மனிதனும் தனித்தீவல்லை' என்று அழகாகக் கூறியுள்ளனர். மனதில் பிரச்சினைகளை வைத்து அடக்கி வைத்தால் நீங்கள் மனநோயாளியாவீர்கள். 'மனந்திறந்து பேசி மனம் மகிழுங்கள்'.

தேவையான அளவு நித்திரை கொள்ளுங்கள். உடல் ஓய்வெடுக்கும் பொழுது மனமும் ஓய்வெடுக்கவேண்டும். ஏன் ஆன்மாவும் ஓய்வெடுக்கட்டுமே! மனம், வாக்கு, காயம் எல்லாம் மகிழ்ச்சியுடன் பின்னால் புன்னகைக்கும்.

ஏற்ற உணவுகளை அருந்துவது மூலம் உடலையும், உள்ளத்தையும், அறிவையும் ஏற்றமடையச் செய்யுங்கள். நல்லதொரு உடலிலேயே நல்லதொரு மனம் இருக்கமுடியும். ஏற்ற உணவுகளை சாப்பிட்டு, மன ஏற்றம் தரும் புத்தகங்களை வாசித்து, ஏகனிடம் ஆன்மாவை ஏற்றுங்கள். எல்லாம் வல்லவனிடம் அன்புகொண்டு, வாழ்த்தி, வணங்கி, நன்றி கூறுங்கள்.

இவைகளைச் செய்தால் அன்பையும், அறிவையும், ஆற்றலையும் வளர்ப்பீர்கள், புன்னகையில் பூரிப்பீர்கள்.

## ஒன்றை விட்டால்.....

ஒரு நாள் ஒரு மனிதர் நபிமணி ஸல்லல்லாஹு அலைஹிவஸல்லம் அவர்களிடம் வந்து நாயகமே மது, விபசாரம், திருட்டு, பொய் ஆகிய நான்கு தீயச் செயல்களையும் நான் செய்துவருகிறேன். இந்த நான்கையும் நான் உடனடியாக விட்டுவிடுவதற்கு எனக்கு இயலாதிருக்கிறது என்றார்.

“அப்படியானால், அவற்றில் ஒரு தீய பழக்கத்தை விட்டுவிடு. முதலில் பொய் சொல்வதை விட்டுவிடு என்று” என்று நபியவர்கள் கூறினார்கள்.

அந்த மனிதர் அதை இலேசாகக் கருதி “இனிமேல் பொய் சொல்ல மாட்டேன்” என்று உறுதியெடுத்துக்கொண்டார்.


இரவு வந்தது மதுவருந்த, திருட விரும்பினார். வேறு குற்றங்கள் செய்யவும் எண்ணினார். ஆனால் அவர் மனதில் நாளைக் காலை நான் நாயகத்திடம் போவேன். இரவு என்ன செய்தீர் என்று கேட்டால் என்ன பதில் கூறுவேன்? இனி பொய் சொல்வதில்லை என்று சத்தியம் செய்துவிட்டேன். உண்மை சொன்னால் எல்லாப் முன்னிலையிலும் எனக்கு அவமானம் ஏற்படும். ஆகவே, எல்லாப் பாவங்களையும் விட்டுவிடுவதே மேல் என்று எண்ணினார்.

மறுநாட் காலையில் அவர் நாயகத்திடம் வந்து “நாயகமே நான் பொய் சொல்லமாட்டேன் என்று உறுதி கூறினேன். நீங்கள் விடச் சொன்ன ஒரு பாவச் செயலானது எனது எல்லாப் பாவச் செயல்களையும் நீக்கிவிட்டது. இனி நான் ஒரு குற்றமும் செய்யமாட்டேன்” என்று கூறினார்.

— நன்றி: 'வரலாற்றில் ஓர் ஏடு'

# திருச்சபைப்

# செய்திகள்



## ★ சமூக மறைக்கல்வி ஏடு

ஜூபிலி ஆண்டின் இறுதியில் சமூக மறைக்கல்வி ஏடு ஒன்றை வெளியிட திருப்பீடம் தயாரித்து வருவதாக திருப்பீட நீதி மற்றும் அமைதிக்கான அலையின் தலைவர் பேராயர் பிரான்சியா சாலே கூறினார். திருச்சபையின் சமூகக் கோட்பாடுகளை உள்ளடக்கும் இம் மறைக்கல்வி ஏடு திறிஸ்தவ ரூனத்தின் புதிய கூறுகளைக் கண்டுரை உலகுக்கு உதவியாக இருக்கும் என்றும் பேராயர் ஸ்பானிய தினத்தாள் ஒன்றுக்கு அளித்த செய்தியில் கூறினார். திருச்சபையின் சமூகக் கோட்பாடுகள் குறித்த இத்தகைய மறைக்கல்வி ஏட்டை தற்போதுதான் திருச்சபை முதன் முதலாக வெளியிடவுள்ளது என்பதையும் பேராயர் சுட்டிக்காட்டினார்.

## ★ கத்தோலிக்க ஆக்கிலிக்கன்

ஆயர்கள் கூட்டம் உலகின் 13 பகுதிகளிலிருந்து கத்தோலிக்க மற்றும் ஆங்கிலிக்கன் ஆயர்கள் இணைந்த வரலாற்றுச் சிறப்புமிக்க ஆலோசனைக் கூட்டம் மே மாதம் 14ம் திகதி முதல் 20 பது வரை கண்டராவின் ரொரன் ரோவில் இடம்பெறுமென்றும் திருப்பீட கிறிஸ்தவ ஒன்றிப்பு அவையும், ஆங்கிலிக்கன் அவையும் இணைந்து வெளியிட்ட அறிக்கை கூறியது. இவ்விரு கிறிஸ்தவ சபைகளுக்கிடையே கடந்த 30பது வருடங்களாக இடம் பெற்றுவரும் உரையாடலை மதிப்பீடு செய்து உலகின் பல்வேறு பகுதிகளிலும் இவ்விரு சபைகளுக்கிடையிலான உறவு எப்படி உள்ளது என்பதைச் சீர்தூக்கிப் பார்க்கும் நோக்கத்தில் இக்கூட்டம் நடைபெறுகிறதென்றும் அவ்வறிக்கை கூறியது.

## ★ பயமுறுத்தும் பசிச்சால

சோமாலியா, எத்தியோப்பியா, வடகென்யா, தென்குடரன் ஆகிய பகுதிகளில் ஏறக்குறைய

ஒரு கோடியே 60 இலட்சம்பேர் பசிச்சாவை எதிர்த்தோடுகின்றனர் என்று இத்தரைய கத்தோலிக்க கரித்தாஸ் அமைப்பு கூறியுள்ளது. அநேக மக்கள் பசிச்சாவை எதிர்த்தோடுகும் வேளை நாம் தொடர்ந்து வீடுந்து கொண்டாடிக் கொண்டு இருக்க முடியாது என்று கூறும் கரித்தாஸ் அமைப்பு இந்த ஆபிரிக்க கண்டம் ஒவ்வொருநாளும் பசியாலும், இயற்கைப் பேரிடராலும், சண்டையினாலும் தொடர்ந்து தன்புகின்றதென்று கூறியது. பரப்பளவில் இத்தாலியைவிட 3 மடங்கு சிறியதாகவுள்ள எத்தியோப்பியாவின் 6 கோடிப்பேரில் 1 கோடி 60 இலட்சம் பேர் பசிச்சாவை எதிர்த்தோடுகின்றனர் என்று இவ்வமைப்பு குறிப்பிட்டது. மேலும் வரட்சியால் பாதிக்கப்பட்டுள்ள எத்தியோப்பியாவிற்கு 19 இலட்சத்து 10 ஆயிரம் டாலர் நிதி உதவி செய்வதற்கு A. O. என்ற ஐரோப்பிய சமுதாய அமைப்பின் செயற்திட்டக் குழு இசைவு தெரிவித்திருப்பதாக அறிவிக்கப்பட்டது. எத்தியோப்பியாவிற்கு குறைந்தது 8 இலட்சம் தொன் உணவு இவ்வாண்டில் தேவைப்படும் என்று உலக உணவுத்திட்ட அமைப்பு கண்கிட்டுள்ளது.

★ முன்னாள் ஆயர் மறைவு  
 அனூராதபுர மறை மாவட்டத்தின் முன்னாள் ஆயர் ஹென்றி குணவர்த்தன கடந்தமாதம் தமது 74 வயதில் இறப்பதும் அடைந்தார். அமலமரித்தியரிகள் சபையைச் சேர்ந்த ஆயர் ஹென்றி குணவர்த்தனாவின் இறுதிச் சடங்குகள் கடந்த மாதம் 24ம் திகதி அனூராதபுரம் பேராலயத்தில் நடைபெற்றன. ஆயரின் மறைவுக்கு வருத்தம் தெரிவித்து திருத்தந்தை இரங்கல் செப்தி ஒன்றை அனுப்பிவைத்துள்ளார்.

★ நல்லிணக்க விருது  
 இந்தியாவில் பிற்படுத்தப்பட்ட சமூகங்கள் மத்தியில் மத நல்லிணக்கத்தை ஏற்படுத்த உழைத்த முன்றுபேரை கௌரவித்துள்ளது தெற்காசிய கனடா கிளிஸ்தவ அவை. கனடாவின் ரொரன்ரோவில் கடந்த மாதம் 12ம் திகதி நடைபெற்ற வைபவத்தில் டெடல்வி பேராயர் அவண்டிலாஸ்திக் பொது நிலைத் தலைவர் ஜோன்சுயார் மற்றும் திருமதி கிளாடிஸ் ஸ்ரெல் கௌரவிக்கப்பட்டனர். கடந்த ஆண்டு ஜெனவரி 23 அன்று ஓரிசா மாநிலத்தில் தீவிரவாதிகளால் உயிரோடு எரித்துக் கொல்லப்பட்ட அவுத்திரேலியப் பாதி

ரியார் கிறகோல்ஸ் குவாட்சின் நினைவாக இம்மூவருக்கும் நியூ யோர்க்கில் ஸ்ரெயின் சர்வதேச நல்லிணக்க விருது வழங்கப்பட்டது. இதற்குப் பின் கனடாவில் இடம்பெற்ற கௌரவிப்பு நிகழ்ச்சியில் இந்தியத் தூதரக அதிகாரி சுந்தர் மோகன் பந்தாரி, தென்னிந்தியச் சபை ஆயர், ரொரன்ரோவின் ஜய்வுபெற்ற துணை ஆயர் உட்பட 300 பேர் கலந்து கொண்டனர்.

“விடியலைத் தேடி”

சிலுவைப்பாதை தியானம்  
 (நாடகம், செயம்)

புனித யூதா தேவாலயம் தேற்றாத்தீவு பங்கில் சென்ற 14-04-2000 அன்று மாலை 7-30 மணி அளவில் மக்கள் அனைவரும் அமைதியான முறையில், செய உணர்வுடன் தியானிக்கக் கூடிய விதத்தில் வீத்தியாசமான முறையிலான சிலுவைப்பாதை தியானம் இடம்பெற்றது. இந்நிகழ்வின் மிகவும் சிறப்பான முறையில் முழு முயற்சியுடன் ஆயத்தப்படுத்து நடாத்தியவர் அருட்சகோதரர் இயேசுதாசன் ஆவர். இதில் அனைத்து மக்களும் பக்தியோடு பங்குகொண்டு இயேசுவின் பாடு

களைத் தியாவிக்கக் கூடியதாயிருந்தது. எனவே அருட்சகோதரர் இயேசுதாசன் அவர்களுக்கு தேற்றாத்தீவு புனித யூதா ஆலய பங்கு மக்கள் தமது பாராட்டுக்களைத் தெரிவித்துக் கொள்கின்றனர்.

★ மே தி நா விழாவில் திருத்தந்தை

உலகத் தொழிலாளர் தினம் மே மாதம் 1ம் நாள் அன்று உலகத்தொழிலாளர்களை நினைவு கூர்ந்து ரோமின் தொர்க்காதர பல்கலைக் கழகத்தில் திருப்பலி நிறைவேற்றி உலகத் தொழிலாளர்களுக்காக செப்தித் திருத்தந்தை 2ம் அருள் சின்னப்பர். தொழிலாளர்களுக்கான ஜூபிலியைச் சிறப்பித்த திருத்தந்தை கடவுளுடைய திட்டத்தில் வேலை என்பது ஒரு கட்டாயத் தேவை என்றும் சமுதாயத்தின் நன்மைக்காகப் பிப் பெருகி மண்ணுலகை நிரப்புகள் என்ற கடவுளின் கட்டளையை ஏற்று உழைப்பதாகும் என்றும் குறிப்பிட்டார். மே முதல் திகதி தொழிலாளரான புனித வளனார் திருவிழா கொண்டாடப்படும் வேளை, வேலை அமைப்பில் எப்போதும் மனித மாண்பு உயர்த்தப்படுவதில்லை என்று கமதுமறை உரையில் கவலை தெரிவித்தார் அவர். ஏழமை, மற்றும் வறியோர் றுங்கு இன்றைய ஆகியவற்றை ஜூபிலி நமது கண்களைத் திறந்துள்ளது என்றும் குறிப்பிட்டார் பாப்பிறை.

## "சந்தர்ப்ப சூழ்நிலைகளே மனிதனை உருவாக்குகின்றன"

இவ்வுலகில் நாம் காணும் மனிதர்கள் வெவ்வேறு கோணங்களில் தென்படுகின்றனர் ஆபிரிக்காவில் வாழ்பவன் கறுப்பு; அமெரிக்காவில் வாழ்பவன் வெள்ளை; படித்தவர்கள் மத்தியில் வாழ்வோன் கல்விமான்; காட்டினில் வாழ்பவன் மூடன். இதற்கான காரணங்களை நம்மால் இலகுவாக விளங்கிக்கொள்ள முடிகின்றது அல்லவா?

ஒவ்வொரு மனிதனின் குணாதிசயங்களுக்கும் இடையே உள்ள வேறுபாட்டிற்கும், அவனுடைய வளர்ச்சிக்கும் சூழ்நிலைகளே காரணமாக அமைகின்றன. ஒரு மனிதன் பிறந்த குடும்பத்தின் தன்மை; அவன் அன்றாடம் சந்திக்கும் மனிதர்கள், அன்றாடக் காலநிலை மாற்றங்கள், சமூக நிலையில் ஏற்படும் மாற்றங்கள் என்று பல்வேறு நிலைகளில் அவனது வாழ்வு நிர்ணயிக்கப்படுகின்றது. இதன்வழிப்பிறந்ததாகவே அவனது நடத்தைகளும் அமைந்து இருக்கும் என்பதில் ஐயமில்லை.

முதலில் குடும்ப நிலையை நோக்குகையில் அன்னை, தந்தை, சகோதரர்கள் முதலான பலவகையினரிடமிருந்தும் பெறப்பட்டு வருகின்ற அனுபவங்களே ஒருவனுடைய வாழ்க்கையிலும் மிளிரும். ஒரு குழந்தை பிறந்து அன்னை, தந்தையரின் நடத்தைகளை அவதானிக்கின்றது. அக்குழந்தைக்கு எத்துறையில் ஊக்கம் கொடுக்கப்படுகின்றதோ அத்துறையில் அது வளர்ச்சி அடைகின்றது, அது வளர்ந்து பெரியவனாகுகின்றபோது அவனுக்கு வீட்டில் எத்தகைய வகையில் முக்கியத்துவம் கொடுக்கப்பட்டதோ அந்தவகையில் அவனது நடத்தைகளும் அமையும், அதைப்போன்ற ஊக்கத்தினையே அவன் சமூகத்திடம் இருந்து எதிர்பார்க்கின்றான். ஆகவே ஒரு குழந்தையின் வளர்ச்சியில் பெற்றோர் குடும்பத்தில் கொடுக்கும் மனப் பதிவுகள் முக்கிய இடம் பெறுகின்றது.

அடுத்தபடி அவன் சேருகின்ற நண்பர்கள். ஒரு பையனோ அல்லது ஒரு இளைஞனோ நண்பர்களின் கருத்தில் அமிழ்ந்து போவதுண்டு. அதாவது ஒரு காரியத்தைப் பற்றி ஒருவனை மையமாக வைத்து ஏனைய நண்பர்கள் கருத்துக்களைத் தெரிவிக்கின்றபோது, அந்தக் குறிப்பிட்ட நபர் ஏனையவர்களால் மயக்கப்பட்டு அக்கருத்தையே சரியென ஏற்றுக்கொள்வர். அல்லது அந்நண்பர்களை வெறுக்கக்கூடும். இவ்வாறு வெறுக்கின்றவன் நண்பர்கள் என்றாலே வெறுக்கக்கூடும், தனிமையை நாடக்கூடும், கருத்துக்களை வெளிப்படுத்தத் தயங்கக்கூடும் இவ்வாறே அன்றாடம் சந்திக்கின்ற மனிதர்களின் கருத்துக்கள் ஒருவரின் மனதினைப் பாதித்து விடுகின்றது. அவனை அறியாமலேயே சிலவேளையில் அழிக்கமுடியாத கோலங்கள் பதிந்து விடுகின்றன.

வெயில்கண்டு, மலையேறி வருகின்ற உடல் உள்ளத்தைப் பிரதிபலிப்பதாக அமைகின்றது. வசிக்கும் இடத்தில் எங்கும் வரண்டதோற்றம் என்றால், மனதில் வரட்சியின் சித்திரம் வரையப்படுகின்றது. ஆனால், எங்கும் பசுமையர்ன பச்சைப் பசேல் என்றதோற்றம், மனதில் இரக்க சிந்தையைத் தோற்றுவித்து விடுகின்றது. ஆகவே எமது சூழலையும் அழகிய இயற்கைத் தாலரம், பூந்தோட்டம் முதலானவற்றினால் வளப்படுத்துபோம். மென்மையான மலரில் பட்டுவரும் தென்றல் உடலுக்குச் சுகத்தையும், மனதுக்கு இதத்தையும் வழங்குகின்றது. வெயிலில் நின்று என்றும் வேலை செய்து வருபவர்களுக்குக் கோபமும், எரிச்சலும் இயல்பாகத் தோன்றும்.

நாடு, அரசியல் நிலை, பொருளாதாரப் போதாமை முதலியனவும் மனித வாழ்க்கையின் நிறங்களை வேறுபடுத்துகின்றன. ஒடுக்கப்பட்ட மனநிலையினை ஓர் அரசு கொடுக்குமானால் ஒருவன் மனதில் இருந்து (23ம் பக்கம் பார்க்க)

புத்தாயிரமாம் ஆண்டின் வீடியலில் தொடர்புத்துறை  
வழியாக கிறிஸ்துவை அறிவித்தல்  
34வது உலகத் தொடர்பு தினத்தையொட்டி  
திருத்தந்தை 2ம் அருள்சின்னப்பர்  
4 ஜூன் - 2000.

தொடர்புத்துறை வழியாக கிறிஸ்துவை அறிவிப்பது நமக்கு விடுக்கப்பட்ட அழைப்பாகும். அந்த அறிவிப்பின் சாராம்சம் கிறிஸ்துவே.



கிறிஸ்துவின் சீடர்கள் அவரது அழைப்பை ஏற்று ஆவியின் தூண்டுதலால் அறிவிப்புப் பணிக்குத் தங்களை அர்ப்பணித்தனர். கிறிஸ்துவை அறிவித்தலானது விசுவாசத்திலும், அன்பிலும் மனிதர் ஒருவரோடொருவர் சந்திப்பை ஏற்படுத்த, உறவை வளர்க்க வழிகோலுகின்றது. நற்செய்தி அறிவிப்புப் பணிக்கு தடைகள் பல வந்தபோதும் அப்போஸ்தலர்கள் பின்வாங்கவில்லை. தடைகளை நற்செய்திப் பணிக்கு கருவிகளாக மாறுகின்றன. எம் வாழ்வில் அவரது தொடர்ச்சியான மீட்பளிக்கும் பிரசன்னத்துக்கு சான்றுபகரவேண்டிய கடப்பாடு முதற் சீடர்களுக்கு இருந்ததுபோன்று எமக்குமுள்ளது.

பது இந்த அனுபவத்தின் ஓர் அங்கமாக விளங்கவேண்டும். நற்செய்தியை அறிவிக்கையில் திருச்சபை தனது சொந்த தொடர்பு சாதனங்களைப் பயன்படுத்துவதோடு உலகு சார் தொடர்புத்துறையில் காணப்படும் வளங்களையும் சந்தர்ப்பங்களையும் பயன்படுத்துதல் வரவேற்கத்தக்கது.

நற்செய்திப் பணியானது இன்று தொடர்புத்துறைகள் மூலமாகவும் இடம்பெறவேண்டும். மனிதரின் திறமையை நாள்தோறும் சிறந்ததாக மாற்றிவரும் ஆற்றல் மிக்க சமூகத் தொடர்புக் கருவிகளையும் பயன்படுத்திக் கொள்ளாவிடில் திருச்சபை ஆண்டவர், முன்னிலையில் குற்றவாளியாகிவிடும். சமூகத் தொடர்புத் துறையில்தான் உண்மைகளும் எண்ணங்களும், விழுமியங்களும் தொடர்ந்து பரிமாறப்படுகின்றன. சமூகத் தொடர்புத் துறை மூலமே மக்கள் ஏனைய மக்களுடனும் நிகழ்ச்சிகளுடனும் தொடர்புகொண்டு உலக சார்ந்த தங்கள் அபிப்பிராயங்களை உருவாக்குகிறார்கள். கிறிஸ்துவை அறிவித்தல் என்

தொடர்புத் துறையானது ஏற்கனவே பல வழிகளில் ஆன்மீக வளமுட்டலுக்குப் பங்களிப்புச் செய்கின்றது. அதேவேளை அநேகமாக ஒருபக்கச் சார்பாகத் தீர்ப்பிடும் நிலைக்கு மக்களை இட்டுச் சென்றமை அல்லது சமய, ஒழுக்கக் கொள்கைகள் சார்பான தீர்மானங்கள் மட்டில் மதிப்புச் செலுத்தத் தவறியமை போன்றவற்றில் ஆன்ம சோதனை செய்வது அவசியமாகும். அடிப்படை மனிதத்தேவைகள் மட்டில் கவனத்தை ஈர்க்கும் தொடர்பு சாதனங்கள் ஒருவகையில் நற்செய்தி அறிவிப்பில் மறைமுகமாக ஈடுபடுகின்றன. ஆனால் இத்துடன் நின்று விடாது கிறிஸ்துவத் தொடர்பாளர்கள் 22ம் பக்கம் பார்க்க

## கட்டுப்பாடற்றுப் போனால் .....

★மெற்றில்லா அக்கா

அது ஒரு மாலை வேளை ‘‘டீச்சர், டீச்சர்’’ ... .. வாசலில் குரல் கேட்டதும், வேலையிலீடுபட்டுக் கொண்டிருந்த ஆசிரியை மாலா, கையைக் கழுவிக்கொண்டு முன்னால் வந்து வாசல் கதவைத் திறந்தாள். அங்கு எட்டாந்தரத்தில் கற்கும் ராணி டீச்சரின் மகள் அமுதா நின்று கொண்டிருந்தாள். ‘‘என்ன அமுதா இந்தப்பக்கம் வா உள்ளே வா’’ என அழைத்து வழிவிட்டார். உள்ளே வந்த அமுதா ‘‘என்ன டீச்சர் யாரையுமே காணலியே எங்க’’ அமுதா அடிக்கடி இங்கு வருபவளென்பதால் சுழுகமாய்க் கதைப்பாள். ‘‘அவங்க டியூசனுக்குப் போய்ட்டாங்க ஏன்?’’ அமுதா எதுவும் கூறாது ‘‘எனக்குக் கொஞ்சம் தண்ணி தாங்க டீச்சர்’’ என்றாள். ஆசிரியை அவளை இருக்குமாறு கூறிக் குசிலிக்குள் சென்று தண்ணீர் எடுத்துக்கொண்டு வருசையில், அமுதா மேசையடியிலிருந்து ஓடிவந்து இருந்ததைக் கண்டார், ஆசிரியை சிறிது யோசனையுடன் ‘‘இந்தா அமுதா தண்ணி’’ எனத் தண்ணீர்க்கிளர்சை நீட்டினார். குடித்ததும் அமுதா அவசரமாக விடைபெற்றுச் சென்றுவிட்டாள். ஆசிரியையின் எண்ணமெல்லாம் தான் கண்ட காட்சியையே சுற்றிச் சுற்றி வந்தது. ‘‘என்ன செய்திருப்பாள் அமுதா, நான் வருவதையறிந்ததும் ஏன் ஓடிவந்து இருந்தாள்’’ என்ற சிந்தனைகள் அவரை அலைக்கழித்தன.

மாலை இரவானது. வழக்கம் போலப் பக்கத்து வீட்டு இராஜன் வந்தான். பாண் வாங்குகையில் ஆசிரியைக்கும் சேர்த்து வாங்கி வருவான். முதல் நாள் அவனிடம் கொடுத்த எட்டு ரூபாவை விட்டுச் சென்றது ரூபகம் வந்தது. முன் மேசையில் வைத்திருந்த காசை எடுக்க மேசைக்குச்சென்றவர் திடுக்கிட்டார். எட்டு ரூபாயில் அங்கே இருந்தது மூன்று ரூபாய்களே. ஐந்து ரூபாய்க் குற்றிக் காசைக் காணாதே அவரது அதிர்ச்சிக்குக் காரணம்.

வேறு பணத்தையெடுத்துப் பதினாறாக இராஜனிடம் கொடுத்து அனுப்பிவிட்டு, நின்று சற்று யோசித்தாள் நான் சற்று முன்னரும் மேசையில் கண்டேனே. வேறுயாரும் இன்று இங்கு வரவில்லையே ... .. சிந்தித்த வராய் வீட்டு வேலைகளில் முழுகியவரின் மனமோ என்ன நடந்திருக்குமென ஆராய்ச்சி செய்தது. பளிச்சென்று அமுதாவின் எண்ணம் மின்னலாக அடித்தது. வேறுயாருமே வராத போது, அமுதாதானே வந்தாள் அவள் மேசையடியிலிருந்தே ஓடிவந்து இருந்தாள். என்னைத் தண்ணீருக்காக உள்ளே அனுப்பி விட்டு, அந்த நேரத்தைப் பயன்படுத்தி ஐந்து ரூபாவையெடுத்துவிட்டு, நான்வரும் சத்தம் கேட்டதும் ஓடிவந்து இருந்திருக்கிறாள். மனம் கவலை கொண்டது. ஆசிரியர் என்றே எனக்கு மதிப்பிருக்கவில்லையே, அதுவும் எனக்குப் போக்குக் காட்டிவிட்டுக் களவெடுப்பதென்றால் ... சிந்தனை ஓடியது. சே! .. ‘‘அவ்வாறிருக்காது, பாவம் சிறியவள். நாம் தான் கண்ணால் காணவில்லையே’’ எனத் தேற்றிக்கொண்டார் ஆசிரியர்.

அடுத்தவாரமும் அதே வேளையில் அமுதா வந்தாள். அதே போன்றே தண்ணீர் கேட்டாள். ‘‘முன்னால் குளாயிருக்கு போய்க்குடி’’ என்றார் ஆசிரியை. ‘‘இல்லை கிளாஸில் தாருங்கள்’’ என்றாள் அமுதா. வெளியே போகப் புறப்பட்ட வேளையில் அமுதா வந்ததால் குடை, பேர்ஸ் இரண்டையுமே மேசைமீது வைத்துவிட்டு, குசினிக் குச்சென்று, தண்ணீருடன் திரும்புகையில், மேசையருகில் நின்றாள் அமுதா. புத்தகம் ஒன்றை விரித்துப் பார்க்கும் சத்தம் கேட்டது. ஆசிரியை தண்ணீரைக் கொடுத்துவிட்டு ‘‘மேசையில் என்ன செய்கிறாய், வந்து இப்படி இருந்து குடி’’ என்றதும் ‘‘இது என்ன டீச்சர் இந்த புத்தகத்திலிருப்பது’’ என்று ஏதோ ஒன்றைக் காட்டி விளக்கம் கேட்டாள்

## ச ம த ா ன ம்

“சமாதானம் ... சமாதானம் ...” என்று உலகம் சத்தம் போட்டுக் கத்துகிறது. சமாதானத்துக்குச் சமாதானம் கட்டிவிட்டு அதன் மேல் நின்று கத்துகிறது. அநீதியின் ஆணி வேருக்கு உரம் ஊட்டிக்கொண்டு உரக்கக் கத்துகிறது. அமைதியைப் பேண ஆயுதப் போர் நடத்திக்கொண்டு கத்துகிறது. அழி விவிருந்து மீள ஆயுத உற்பத்தி செய்து கொண்டு கத்துகிறது. சுதந்திரத்தைக் காப்பாற்ற அடக்குமுறை என்று சொல்லிச் சொல்லிக் கத்துகிறது. உலகம் சமாதானத்தைச் சரிவரப் புரிந்து கொள்ளவில்லை. எனவேதான் உலகத்தால் சமாதானத்தைக் கொடுக்கவும் முடியவில்லை. சமாதானத்தைப் பெற பல்வேறு சமாதானங்கள் சொல்லித் தன்னையே (ஏமாற்றி) சமாதானப்படுத்திக் கொள்கிறது உலகம்.

உண்மையிலே சமாதானம் என்றால் என்ன? இந்தக் கேள்விக்கு இன்று இரண்டு வகையான சமாதானத்தைப்பற்றி விளக்கம் சொல்ல வேண்டியுள்ளது. ஒன்று உலக ரீதியான சமாதானம், மற்றது ஆன்மரீதியான சமாதானம். எனினும், சமாதானம் ஏற்படுவதற்கான காரணி நமது மனம்தான். எதையும் ஏற்றுக்கொள்வதும், விடுவதும் மனம்தானே. ஆக, சமாதானம் என்பது வெளியே தேடப்பட வேண்டியதொன்றல்ல, எமக்குள்ளேயே இருப்பது. இதை உணரும் விதத்திலேதான் நாம் சமாதானத்தைப் பெறமுடியும்.

உலகம் தரும் சமாதானம் என்னும்போது நீண்ட பட்டியலே போட்டுவிடலாம். பணம் பட்டம், பதவி, பெண், பெருங்குடி வாழ்வு, பொருள், பொன் இவையெல்லாம் சமாதானத்தின் ஊறணிகள் என்று எதிர்பார்க்கிறான் மனிதன். அவைகளுக்காக உழைக்கிறான், பாடுகளையும் வேதனைகளையும் ஏற்றுக் கொள்கிறான், வரையறைகளையும் மீறிச் சென்று இவற்றைத் தேடுகிறான். இத்தனைக்

கும் பிறகு அவன் எதிர்பார்த்த சமாதானம் கிட்டாதபோது வாடுகிறான், வருந்துகிறான். இதை நோக்கும்போது அழியும் உலகில் நின்று தோன்றும் எதுவும் அழிவையே ஏற்படுத்தும் என்ற கருத்து வலுவடைகிறது.

இன்றும் உலகம் சமாதானத்தைத் தேடிக்கொண்டிருக்கிறது. அதன் கணிப்பின்படி சமாதானம் என்பது, போருக்குப் பின்வரும் அமைதி, வாழ்க்கைப் போராட்டத்தின் வெற்றி, வறுமை, கண்ணீர், நிர்ப்பந்தம், நிர்க்கதி இவற்றிலிருந்து விடுதலை. இதுதான் உலக சமாதானம். அடிபட்டுக் களைத்துப் போன அப்பாவி மக்கள் வேண்டும் விடுதலை, அவர்கள் எதிர்பார்க்கும் சமாதானமும் இதுதான். இந்தச் சமாதானமாவது கிட்டியதா? அதுவும் இல்லை.

இரண்டாவது வகையான சமாதானம், ஆன்மீக சமாதானம். இதைப் பட்டியலிட முடியாது. மூன்றுவகையாக மட்டுமே பிரிக்கலாம்.

1. என்ன நடந்தாலும் அது நன்மைக்கே என நம்புவது.
2. என்ன நடந்தாலும் அது சீர்ப்படுத்தி உயர்ந்த நிலைக்குக் கொண்டுவரும் என்று எண்ணுவது.
3. எது நடந்தாலும் அது சீர்குலைக்காமல் வழமைபோல நடத்தும் என்று விசுவசிப்பது.

இதுதான் சமாதானம், சுருங்கக் கூறினால் “எல்லாம் இறைவன் செயல்” என்று பொறுமையோடு இருந்து விடுவது. இன்றைய உலகம் இதைப் பைத்தியகாரத்தனம் என்று பல வியாக்கியானங்கள் கற்பிக்கலாம். ஆனாலும் உண்மையான மன அமைதி இதுதான் நிரந்தரமான சமாதானமும் இதுவே.

இதைத்தான் கிறிஸ்து இயேசு சொன்னார். "உலகம் தரமுடியாத சமாதானம்..." என்று. இதையே அவர் தமது தந்தையிடமும் கேட்டார், "தந்தையே, உமக்கு விருப்பமானால் இந்தத் துன்பக் கலசத்தை என்னிடமிருந்து அகற்றியருளும்; எனினும் என் விருப்பம் அன்று உம்முடைய சித்தமே நிறைவேறட்டும்..." என்றார் (லூக். 22:42) அந்தத் தந்தையின் சித்தப்படியே பாடுகளையும் மரணத்தையும் ஏற்று சாதனை படைத்தவர் நம் இயேசு. இது ஒரு உன்னத மனநிலை, கடவுளின் சித்தப்படியே ஆகட்டும் என்று விடுவது முதிர்ந்த மனநிலை. (Matured Mentality)

நடைமுறை வாழ்க்கையில் பல துன்பங்கள் வருத்துகின்றன. குறிப்பாக எதிர்பாராத இழப்புக்கள் இருதயத்தைப் பிழிந்து விடுகின்றன. அன்பு நெஞ்சங்களை உறுப்புக்களை உத்தியோகத்தை, பெரும் பணத்தை இழக்கும்போது வாழ்வே முடிந்துவிட்டது என்று வீரக்தி ஏற்படுகிறது. இழந்ததை மீண்டும் பெற இயன்ற பிரயத்தனங்கள் செய்கிறோம். முடியாத நிலையில் அதையே எண்ணி முடிவில்லாத துயரில் ஆழ்ந்து விடுகிறோம். அப்படியொரு நிலையை ஏற்கவேண்டிய நிர்ப்பந்தம் நமக்கு, அதைத்தவிர வேறு வழியில்லை, மனித சக்தியை மீறிய செயல், அதை ஏற்றுத்தான் ஆகவேண்டும். அதுதான் கடவுள் சித்தம், அதுதான் உண்மையான சமாதானம். இதை வாழ்க்கையில் உணர்ந்து கொள்ளும் விதத்திலேதான் சமாதானமும் தங்கியுள்ளது. துன்பத்திலும் இன்பம் காணும் தூய, துணிவான மனநிலை நமக்கு வேண்டும், அதுவே என்றும் சமாதானம் தரும்.

எஸ். ஜெயராஜா

20ம் பக்கத் தொடர்ச்சி ...

அமுதா. ஆசிரியை விளக்கமளித்தார். அமுதா சிரத்தையாகக் கேட்டதாகத் தெரியவில்லை. அவசரமாக விடைபெற்றுக்கொண்டு சென்று விட்டார்.

வெளியே போகக் குடையையும், பேர்சையும் எடுக்க மேசைக்குச் சென்றவர் குடைக்குக் கீழே வைத்திருந்த பேர்ஸ் மேலே

நிறந்து கிடந்ததைக் கண்டார். அவசர அவசரமாகப் பரிசீலித்தபோது, உள்ளே வைத்திருந்த நூறுரூபாத் தாள் இருக்கவில்லை. ஆசிரியை அதிர்ந்துபோய்க் கீழே இருந்து விட்டார்.

சிறுவர்களே, நாளை சமுதாயத்தின் தீமையை விதைப்பவர்களாக நீங்கள் மாறக் கூடாது. கல்வி கற்பிக்கும் ஆசிரியர்களை மதிப்பது இன்று அற்றுப்போகிறதை அவதானிக்க முடிகிறது. ஆசிரியர்களிடமும் களவாடத்துணிவது மாபெரும் பிழை. சில பெற்றோர் தமது பிள்ளைகளின் குறைகளை யாராவது கூறினால், தமது பிள்ளையைக்காக்க அவர்களுக்கு ஏசியனுப்புகிறார்கள். இதனால் நீங்கள் கட்டுப்பாடின்றிப் பல தவறுகள் செய்ய முடியும். இன்று ஐந்து ரூபாய், நாளை நூறு ரூபாய், நாளை மறுநாள் நகை என்பதுபோன்று பட்டியல் நீண்டு விடக்கூடும். கட்டுப்பாடு நம்மை நாமே ஆள்வது. நன்மையை மட்டும் செய்யும் தீர்மானம் எம்முள் எழவேண்டும் கட்டுப்பாடு இன்னொருவரிலிருந்து வருதல் கூடாது. நம்மைக் கட்டுப்படுத்தி வாழ்ந்தால் நல்லோராக முடியும்.

19ம் பக்கத் தொடர்ச்சி ...

கிறிஸ்து இவ்வுலகின் மீது கொண்ட வெற்றியை வெளிப்படையாக அறிவிக்க வழிகாண வேண்டும். இதைவிட கிறிஸ்தவ தொடர்பாளர் தமது வாழ்வில் இயேசுவை சந்திப்பவராக, கிறிஸ்துவுடனான உறவை வளர்த்துக்கொள்பவராக விளங்கவேண்டும்.

இயேசு பிறப்பின் 2000ம் ஆண்டு மகாயூபிலியானது மீட்பின் நற்செய்தியை ஆண்டவரது சீடர்கள் சமூகத் தொடர்புச் சாதனங்கள் ஊடாகச் சான்றுபகர தக்கதொரு தருணமாகவும் சவாலாகவும் அமைகின்றது. அருள் நிறைந்த இவ்வாண்டில் சமூகத் தொடர்புத் துறையானது தெளிவுடனும், உற்சாகத்துடனும், விசுவாசம் நம்பிக்கை அன்புடனும் இயேசுவுக்குக் குரல் கொடுக்கட்டும்.

எல்லாம் வல்ல இறைவன் தம் ஒரே மகனும் எங்கள் ஆண்டவருமாகிய இயேசுக் கிறிஸ்துவை மகிமைப்படுத்தி அறிக்கையிடும் உலகளாவிய சமூகத் தொடர்புத் துறைசார் அனைவரையும் நிறைவாக ஆசீர்வதிப்பாராக!

## வீவிலிய - பொது அறிவுப் போட்டி - 46 முடிவுகள்

விடைகள்:

1. நெகேமியா 2. தாலந்து உவமை 3. புனித பவுல், உரோமையர் 13/10
4. தனிநாயகம் அடிகள் 5. கோல்புறாக் அரசியல் யாப்பு 6. முகம் பரிசு பெறுவோர்:

ரூபா 100/- — செ. டெய்சி மெடோனா,  
139/1, பெரிய உப்போடை,  
மட்டக்களப்பு.

ரூபா 75/- — ஆஞ்சலா மென்சி,  
57/2, மத்திய வீதி,  
உவர்மலை, திருகோணமலை.

ரூபா 50/- — அலோசியஸ் திலக்ஷனா,  
தேற்றாத்தீவு - 01,  
பிரதான வீதி, தேற்றாத்தீவு.

ரூபா 25/- — சி. சபேஷினி,  
43/1, பெரிய உப்போடை, மட்டக்களப்பு.

போட்டியில் பங்குகொண்ட அனைவருக்கும் எமது நன்றி.

18ம் பக்கத் தொடர்ச்சி ... ..

வெடித்துப்பறக்கும் அளவுக்கு உணர்ச்சிகள் பீறிட்டுப் பாயும். நாட்டின் சூழப்பநிலையும், பயங்கரவாதமும் வளர்ந்துவரும் இளம் பிஞ்சு மனங்களைப் பாதித்து விடுகின்றது. இதனால் சிலர் பயந்து ஒடுங்கிவிடுவர், சிலர் வாழ்வை வெறுத்துவிட்டு இறைவன் படைத்த உலகின் இனிமையைச் சுவைப்பதற்குப் பதிலாக அதில் கசப்பையே சுவைப்பர்.

இவ்வாறாக ஒரு மனிதனை நோக்குகின்றபோது அவன் பல்வேறுபட்ட சூழ்நிலைகளினாலேயே உருவாக்கப்படுகின்றான். ஆகவே நாம் காணுகின்ற மனிதர்கள் நம் மிலும் இருந்து பிறழ்வான நடத்தைகளைக் காட்டுகின்றபோது அவர்களுக்கு அவர்களது சூழ்நிலை கொடுத்த வடிவம் அது என ஏற்றுக்கொள்ள வேண்டும். ஒரு துறையில் ஒருவன் குறைவாகக் காணப்பட்டால் அவனை வார்த்தைகளினால் தாக்குவதில் பயன் இல்லை என்பதை கருத்தில் கொள்ளவேண்டும். இதனை ஒவ்வொரு கிறிஸ்தவனும்

அறிந்திருத்தல் அவசியமாகும். “உன்னைப் போல் உன் அயலானையும் நேசி” என்ற இயேசுவின் வார்த்தைகளை கடைப்பிடிப்பதற்கு “சூழ்நிலைகளை மனிதனை உருவாக்குகின்றன” என்னும் மனநிலை உதவி அளிக்கின்றது.

எது எவ்வாறாயினும் சூழ்நிலைகளை வென்று வாழ்பவனே மனிதன். எமது சூழ்நிலைகள் எம் மனதில் தோற்றுவிக்கின்ற தேவையற்ற எண்ணங்களை எம் மன உறுதியால் வெல்லவேண்டும். வாழ்வின் அனுபவங்களில் மறைந்து கிடக்கும் தீமையை அகற்றி நன்மையை நமதாக்கிக் கொள்ளவேண்டும். நன்மை எதுவென்று அறிய தூய ஆவியே எமக்கு உதவுகின்றார். ஆகவே ஆவியின் துணைகொண்டு மன உறுதியையும், தைரியத்தையும் வளர்த்துக்கொள்ள வேண்டும். சூழ்நிலைகள் எமக்கு உருவாக்கும் வீழ்ச்சியின் பாதைகளை கடவுளின் துணையினால் கத்தரித்து விடுவோம்.

- பாரபி -

## விவிலிய - பொது அறிவுப் போட்டி - 48

1. திராட்சைத் தோட்டத்திற்காக இஸ்ரியேலானாகிய நாபோத்தைக் கொன்ற ஆரவன் யார்?
2. 'மகளே' உனது நம்பிக்கை உன்னைக் குணமாக்கிற்று. இவ்வசனம் யாரால் யாருக்குக் கூறப்பட்டது?
3. 'விழிப்பாயிருங்கள்' நம்பிக்கையில் நிலைத்திருங்கள், துணிவுடன் நடந்துகொள்ளுங்கள், வலிமையுடன் செயல்படுங்கள். - திருமுகம் ஒன்றில் காணப்படும் இவ்வசனம் எந்த புத்தகத்தில் எத்தனையாம் அதிகாரம் வசனங்களில் காணப்படுகிறது?
4. அண்மைக் காலங்களில் அமெரிக்காவில் சர்ச்சைக்குரியவனாகப் பேசப்பட்ட சிறுவன் எலியன் எந்த நாட்டைச் சேர்ந்தவன்?
5. உலகின் தலைசிறந்த நூல்களுள் ஒன்றாகக் கொள்ளப்படும் 'கெப்பிட்டல்' என்னும் நூலினை எழுதியவர் யார்?
6. மட்டக்களப்பைப் பிறப்பிடமாகக் கொண்டு, தற்போது இந்தியாவில் திரைப்படத்துறையில் தலைசிறந்த ஒளிப்பதிவாளராக, இயக்குனராக விளங்குபவர் யார்?

பெயர் .....

முகவரி .....

இங்கே வெட்டவும்

### போட்டி விதிகள்

போட்டியில் ஆறு வினாக்களுக்கும் சரியான விடைகளை அளிப்போர் மத்தியிலிருந்து தெரிவு செய்யப்படும் ஒருவருக்கு ரூபா 100/- பரிசாக வழங்கப்படுவதோடு ஐந்து வினாக்களுக்கு, நான்கு வினாக்களுக்கு, மூன்று வினாக்களுக்கு மட்டும் சரியான விடைகளை அளிப்பவர்களில் தெரிவு செய்யப்படும் ஒவ்வொருவருக்கும் முறையே 75/- 50/- 25/- ஆகிய பரிசுத் தொகைகள் வழங்கப்படும்.

போட்டியில் அனைவரும் பங்குபற்றலாம். ஆனால் தொண்டனில் வெளிவரும் கூப்பனில் அனுப்பப்படும் விடைகள் மட்டுமே போட்டிக்குச் சேர்த்துக் கொள்ளப்படும். ஒருவர் எத்தனை கூப்பனை வேண்டுமானாலும் அனுப்பலாம்.

விடைகளை அனுப்ப வேண்டிய இறுதி நாள்: 30-05-2000

முகவரி: விவிலிய பொது அறிவுப் போட்டி - 48,

தொண்டன், அ. பெ. எண்- 44, மட்டக்களப்பு, 30000.

“மரியாளர் நல்ல பங்கைத் தேர்ந்து கொண்டாள் :  
அது அவளிடமிருந்து எடுக்கப்படாது”

(லூக் 10: 41 - 42)

இளம் உள்எமே!!!

அழைக்கும் இயேசு அமைக்கும் பாதையில்  
அமைதியில் சென்றிட அன்பில் முழுகிட  
இதோ உமக்கோர் அழைப்பு!

தந்தையை நோக்கி இதயத்தை எழுப்ப  
இடைவிடாது செயத்தில் நிலைக்க,


ஒரே மனதாய் ஒன்றுகூட, ஒற்றுமையை வளர்க்க:  
ஒன்றிப்பில் வாழ இறையன்மைய் பகிர,

இறைவனை மாத்திரம் அனைத்திலும் தேடி  
இறைவழி சென்ற திருக்குடும்பத்தைப் போல்,

இரவும் பகலும் இறைவனைப் புகழ இடைவிடாது  
அவர் பதம்பணியி பிறருக்காகப் பரிந்து பேச  
பரித்தியாகம் செய்ய,

அமைதியின் பாதையில் அகிலத்தை மீட்க  
அனைவரையும் ஒரே குடும்பமாக்க - உமக்கோர் அழைப்பு .

அழைப்பை உணர்வோர் அனைவரையும்  
அனைக்கக் காத்திருக்கிறது திருக்குடும்பத் தியானயோக சபை.



தொடர்புகொள்ள வேண்டிய முகவரி

**SR. ELIZABETH SEBASTIAN,  
HOLY FAMILY CONTEMPLATIVES,  
NAGODA - KANDANA.**

**TEL- 01- 236909**



இலங்கை வானொலி தேசிய சேவையில்  
கத்தோலிக்க நிகழ்ச்சிகள் ~ தமிழ்  
**ஜூன் - 2000**

நாள் :- 3, 4, 5, 6, 7, 8, 9

நேரம் :- காலை 5.30 மணி

**கத்தோலிக்க நற்சிந்தனை**

நாள் :- 25

நேரம் :- மாலை 7.00 மணி

**“புதிய உலகம்”**

(வளர்ந்தோர் நிகழ்ச்சி)

நாள் :- 11

நேரம் :- மாலை 7.00 மணி

**புதிய உலகம்**

(வளர்ந்தோர் நிகழ்ச்சி)

நாள் :- 27

நேரம் :- மாலை 7.45 மணி

**சிறுவர் உலகம்**

நாள் :- 13

நேரம் :- மாலை 7.45 மணி

**சிறுவர் உலகம்**

திருமறை விநாடிவினாப்போட்டி

நடத்தபவர் :- லக்சாந்தி

நாள் :- 17, 18, 19, 20, 21, 22, 23

நேரம் :- காலை :- 5.50 மணி

**கத்தோலிக்க நற்சிந்தனை**

**நிகழ்ச்சித் தொகுப்பு :** மலர்வேந்தன்

**தொடர்பு**

**: சமூகத் தொடர்பு நிலையம்**

சி. வி. எண் - 44

யடக்களம் - 30000